


# «Балхæнæ рæстдзийнадæ æма 'й ма рауæйæ кæнæ»



АХУРГÆНÆН СТАТЬЯТÆ:  
2018 АНЗИ 31 ДЕКАБРÆЙ 2019 АНЗИ 3 ФЕВРАЛМÆ



АЕНДАГ ЦЪАРÆ:  
**ШВЕЦИ**

Сæрди Стокгольми æхсæвæ дæр бони хузæн рохс ке фæууы, уомæ гæсгæ Æвдесæнти бон фæууы æхсæвигæнтти дæр игъосун кæнун. Етæ федæни нифси туххæй фæдздзорунцæ таксий шофертæн, уæйæгæнгутæн, заправки косгутæн æма ма æхсæвигæнтти ка фæккосуй, уонæн.

ИГЪОСУНГÆНГУТÆ  
**22 418**

БИБЛИЙ АХУРТÆ  
**10 027**

2017 АНЗИ ИМИСÆН  
ИЗÆРМÆ ÆРБАЦУДÆЙ  
**34 966**

## АЦИ ЖУРНАЛИ ЕС:

**3 31 ДЕКАБРÆЙ 6 ЯНВАРМÆ**  
«Балхæнæ рæстдзийнадæ æма 'й ма рауæйæ кæнæ»

**9 7-13 ЯНВАРИ**  
«Æз цæудзæн дæ раст надбæл»

Аци дууæ статьяй нин банхус кæндзæнцæ Хуцауи Дзурди рæстдзийнадæ никки фулдæр бауарзун. Еци рæстдзийнадæ берæ хъазардæр æй, цидæ-риддæр ниуадзун нæ багъудæй, уонæй. Уомæй уæлдай ма аци статьяти базондзиан, нæ бон ци æй кæнун, цæмæй идарддæр дæр рæстдзийнадæн хæзнай хузæн аргъ кæнæн, æма 'й макæд рауæйæ кæнæн, гъома 'й ма ниуадзæн.

**21 21-27 ЯНВАРИ**  
«Ка дин аразуй дæ зунд?»

**27 28 ЯНВАРÆЙ 3 ФЕВРАЛМÆ**  
«Архайис, цæмæй ду дæр, Йеговæ куд сагъæс кæнуй, уотæ сагъæс кæнай?»

Йеговæмæ куд хæстæгдæр кæнæн, уотæ 'й никки хуæздæр лæдæрæн, Йегови сагъæстæ адæни сагъæстæй берæ уæлдæр ке 'нцæ, уой. Аци дууæ статьяй нин лæдæрун кæнунцæ, нæ бон куд æй аци дуйней зундахастæй нæхе гъæуай кæнун æма нин ци банхус кæндзæй, цæмæй алцæмæдæр Йегови цæстæй кæсæн.

**15 14-20 ЯНВАРИ**  
«Йеговæбæл дæ зæрдæ дарæ, æма цæрæ!»

Аввакуми киунугæй хуарз зиннуй, зиндзийнæдти рæстæг дæр нæ зæрдæ Йеговæбæл дарун нæ бон куд æй, е. Аци статьяй фæрци æй базондзиан, Йеговæбæл нæ зæрдæ ку дарæн, уæд нæ æнæмæнгæй ке фæййервæзун кæндзæй, кæд нур берæ зиндзийнæдтæ, тухститæ æма маст æвзарæн, уæддæр.

Бесплатно. Это издание — часть всемирной библейской просветительной деятельности, которая проводится христианскими Свидетелями Иеговы и поддерживается добровольными пожертвованиями.

Кæд дæ нисайнаг раттун фæндуй, уæд бацо сайтмæ [www.jw.org/os-x-dgr](http://www.jw.org/os-x-dgr).

Алли номери рæстæмбес  
тираж: 13 825 000

November 2018  
Vol. 139, No. 14 DIGOR

Кæд æндæрхузи амунд нæй, уæд Библий стихтæ тæлмацгонд æрцудæнцæ англисаг æвзагбæл уагъд «Библи – Нæуæг дуйней тæлмац»-æй.

*The Watchtower* (ISSN 0043-1087) Issue 14 November 2018  
© 2018 Watch Tower Bible and Tract Society of Pennsylvania.  
Printed in Germany.

Религиозное объединение Свидетелей Иеговы в Республике Беларусь, 220030, Минск, а/я 9.  
© Druck und Verlag: Wachturm Bibel- und Traktat-Gesellschaft, Selters/Ts., V. i. S. d. P. Manfred Steffensdorfer, Selters/Ts.



## «Балхæнæ рæстдзийнадæ æма 'й ма рауæйæ кæнæ»

«Балхæнæ рæстдзийнадæ æма 'й ма рауæйæ кæнæ. Балхæнæ зунд, зундамунд æма лæдæргæдзийнадæ» (ÆМБ. 23:23).

ЦАРДИ дин тæккæ хъазардæр ци æй? Йегови Æвдесæн ке дæ, уомæ гæсгæ, æвæдзи, зæгъдзæнæ, Йегови хæццæ дин ци лимæндзийнадæ ес, е. Уой мах некæд нецæбæл баййевдзиан. Фал ма уомæй уæлдай аргъ кæнæн, Библийæй ке базудтан, еци рæстдзийнадæн, уомæн æма уой фæрци иссан Йегови æмбæлттæ (Кол. 1:9, 10).

<sup>2</sup> Йеговæ æй нæ Разамонæг æма нин рæстдзийнадæ æргом кæнуй æ Дзурд Библийæй. Зæгъæн, Библий фæрци нин раггом кодта æ ном æма æ дессаги менеугутæ, удта нæ куд берæ уарзуй æма мах туххæй æ хъазар Фурти ке равардта, уой. Уомæй уæлдай ма нин Йеговæ балæдæрун кодта, Мессийи Паддзахадаæ ци æй, уой. Исæрст киристæнттæн равардта нифс уæларвон цардæй, «æндæр фустæн» ба – зæнхæбæл дзенети цардæй (Иоан. 10:16). Йеговæ ма нин лæдæрун кæнуй, куд гъæуама цæрæн,

1, 2. а) Царди дин тæккæ хъазардæр ци æй? б) Библийæй ци базудтан æма уой устур хæзнабæл цæмæн нимайæн?

ЗАРТÆ: 94, 96

### КУД ÆЙ БАЛÆДÆРУН КÆНИСÆ?

Йеговæй рæстдзийнадæ балхæнæн куд ес?

Беретæ рæстдзийнадæ балхæнуни туххæй ци равардтонцæ?

Рæстдзийнадæн цæхуæн аргъ гъæуама кæнæн?

уой дæр. Библийæй цидæриддæр базудтан, уой устур хæзнабæл нимайæн, уомæн æма еци хæзнай фæрци æрбахæстæг ан не Сфæлдесæгмæ æма нæ царди фæззиндтæй нисан.

<sup>3</sup> Йеговæ хæларзæрдæ Хуцау æй. Е мах туххæй æ Фурти нивонди æрхаста. Йеговæ ку фæууинуй, адæймаг рæстдзийнадæ ке агоруй, уой, уæд ин æнæмæнгæй банхус кæнуй. Рæстдзийнадæ кæмæн райгон кæнуй, уонæй æхца некад байагоруй. Еухатт еу нæлгоймаг Симон апостол Петурæн æхца лæвардта, цæмæй уой бон дæр адтайдæ иннети сугъдæг хъаурæй хайгин кæнун. Петур ин уой туххæй хъæбæр бауайдзæф кодта, зæгъгæ, «де ’взестæ дæ хæццæ фесæфæд – ду Хуцауи ’стур лæвар æхцайæй балхæнунмæ гъавтай» (Гъуд. 8:18–20). Мадта уæд дзурдбаст «балхæнæ рæстдзийнадæ» ци нисан кæнуй?

### НÆ БОН КУД АЙ РÆСТДЗИЙНАДÆ «БАЛХÆНУН»

<sup>4</sup> **Бакæсæ Æмбесæндтæ 23:23.** Рæстдзийнадæ базонуни туххæй нæ берæ хъауритæ исхарз кæнун багъудæй, æма ’й мах æндæр естæбæл некад баййевдзиан. Рæстдзийнадæ ку «балхæнæн», гъома ’й ку базонæн, уæд гъæуама лæмбунаг уæн, цæмæй æй макæд «рауайæ» кæнæн, гъома ’й ма фесафæн. Цума Библий рæстдзийнадæ «балхæнæн» куд ес, удта æ аргъ цæхуæн æй? Аци фарстабæл дзуæппитæ нин банхус кæндзæнцæ рæстдзий-

3. Дзурдбаст «балхæнæ рæстдзийнадæ» лæдæрун куд нæ гъæуй?

4. Аци статьяй рæстдзийнади туххæй ци базондзиан?

надæн никки хъæбæрдæр аргъ кæнун æма ибæл фæдар хуæцун. Удта ’й хуæздæр лæдæрдзиан, Йеговæй ка цæуй, еци рæстдзийнадæй хъазардæр ке неци ес?

<sup>5</sup> Ести дæмæ лæварæй ку ’рхауа, уæд е уобæл дзорæг нæй, æма ин аргъ нæййес. Æмбесæндти 23:23 дзурд «балхæнун» ци дзиуиттаг дзурдæй ратæлмац кодтонцæ, е ма нисан кæнуй «исамал кæнун». Аци дзурдтæ сæ дууæ дæр уомæ амонунцæ, æма адæймаги цидæр бакæнун гъæуй, цæмæй аргъ цæмæн кæнуй, уой райса. Фал е алкæд æхцайæй кæнгæ нæ фæууй. Рæстдзийнадæ балхæнæн куд ес, уой хуæздæр балæдæруни туххæй æрхæссæн еу цæветтон. Зæгъæн, тукани лæварæй дæттунцæ банантæ. Цума еци банантæ сæхегъæди дæ фингæбæл равзурдзæнцæ? Нæъ. Уой туххæй дæ гъæуй туканмæ фæццæун æма сæ æрбахæссун. Мадта сæбæл кæд æхца фæдун нæ гъæуй, уæддæр дæ цидæр ба гъæуй бакæнун. Уотæ рæстдзийнадæбæл дæр æхца фæдун нæ гъæуй. Фал æй цæмæй базонай, уой туххæй дæ байархайун гъæуй, кæмидæр ба дæхе естæмæйти фæццох кæнун дæр.

<sup>6</sup> **Бакæсæ Исайи 55:1–3.** Аци стихти фæрци нин æй Йеговæ лæдæрун кæнуй, рæстдзийнадæ балхæнун ци нисан кæнуй, уой. Йеговæ рæстдзийнадæ рабарста дон, æхсир æма сæни хæццæ. Дон æдонуг куд сæттуй æма хъауритæ куд дæттуй, уотæ рæстдзийнадæ дæр адæймагмæ нæуæг хъаури-

5, 6. а) Нæ бон куд æй æнæ ’хцайæй рæстдзийнадæ балхæнун? Ба ’й лæдæрун кæнæ. б) Рæстдзийнадæ ке базудтан, е нин ци пайда хæссуй?

тæ бауадзуй. Æхсири фæрци ба сувæллон куд ирæзуй æма куд фæдардæр кæнуй, уотæ Библий рæстдзийнади фæрци дæр адæймаг Йеговæмæ хæстæгдæр кæнуй. Йеговæ ма æ Дзурд рабарста сæни хæццæ, уомæн æма сæнæ адæймаги зæрдæ игъæлдзæг кæнуй (Пс. 104:15). Мадта дзурдтæ, «есетæ сæнæ», зæгъгæ, уобæл дзорæг æнцæ, æма Йегови унафитæмæ гæсгæ ку цæрæн, уæд амондгун уодзиан (Пс. 19:8). Аци рабарстити фæрци нин Йеговæ лæдæрун кæнуй, рæстдзийнадæ ке базудтан æма нæ цард уомæ гæсгæ ке исаразтан, е нин цæхуæн устур пайда æрхаста, уой. Нур ба æркæсæн, цæхуæн фондз гъуддагемæй нæ бон æй «рæстдзийнадæ балхæнун», уомæ.

### РÆСТДЗИЙНАДÆ ЦÆМÆЙ БАЛХÆДТАЙ

**7 Рæстæг.** Алкæдæр ни гъудæй рæстæг рахецæн кæнун, цæмæй Паддзахади хабармæ байгъустайанæ, Библи æма Библибæл арæзт литературæ кастайанæ, Йегови Æвдесæнти хæццæ Библи ахур кодтайанæ, нæхе æмбурдтæмæ цæттæ кодтайанæ æма еци æмбурдтæмæ цудайанæ. Цæмæй еци гъуддæгтæн рæстæг иссирдтайанæ, уой туххæй нæ гъудæй, уотæ æхсидзгæ ка н' адтæй, еци гъуддæгтæ фæууадзун. (**Бакæсæ Ефесæгтæмæ 5:15, 16 æма феппайуйнаг.**) Цæйбæрцæ рæстæг нæ гъæуй, цæмæй Библий сæйраг ахурæдтæ базонæн? Е алли адæймагæн дæр æхецæй кæнгæ 'й. Æной

7, 8. а) Рæстдзийнадæ базонуни туххæй рæстæг рахецæн кæнун цæмæн фæгъгъæуй? б) Еу æригон кизгæ рæстдзийнадæ цæмæй балхæдта æма ин е ци пайда æрхаста?

уотæ зæгъæн некаед уодзæй, æма Йегови туххæй алцидæр базудтан, уомæн æма æ зунд æма гъуддæгтæ æнæкæрон æнцæ (Ром. 11:33). «Гъæуайгæнæн мæсуги» фиццаг номери Библий рæстдзийнадæ барст цудæй рæсугъд дидинæги хæццæ. Уоми финст адтæй: «Рæстдзийнади дидингутæй *еуебæл* ма 'рлæууетæ. Еу фагæ ку адтайдæ, уæд иннетæ н' адтайуонцæ. Æмбурд сæ кæнтæ, æнæрлæугæй сæ агоретæ». Мадта дæхе бафæрсæ: «Йегови туххæй цæйбæрцæ зонун?» Æносмæ цæргæй дæр нин алкæддæр уодзæй, Йегови туххæй нæуæгæй ци базонæн, е. Абони уæлдай æхсидзгæдæр æй рæстæгæй раст пайда кæнун, цæмæй Йегови туххæй фулдæр базонæн. Æркæсæн, уотæ ка архайуй, уони хабæртæмæ.

**8** Японийæй еу æригон кизгæ Марико\* Нью-Йоркмæ ахур кæнунмæ рандæ 'й. Еухатт ибæл еу пионер хуæрæ хæдзарæй-хæдзарæмæ игъосун кæнгæй рамбалдæй. Марико цæхуæндæр динбæл хуæст адтæй, фал уæддæр еци хуæри хæццæ Библи ахур кæнун райдæдта. Библийæй ци базудта, е æ зæрдæмæ уотæ хъæбæр фæццудæй, æма хуæрæн загъта, цæмæй æ хæццæ къуæре дууæ хатти ахур кодтайдæ. Кæд ахур дæр æма косгæ дæр кодта, уæддæр æмбурдтæмæ цæун райдæдта. Йегови туххæй æй фулдæр базонун ке фæндадтæй, уомæ гæсгæ уолæфунбæл минкыйдæр рæстæг харз кодта. Уой фæрци Марико Йеговæмæ хæстæгдæр кодта, æма ибæл анз дæр нæ рацудæй, уотемæй донаргъуд райста.

\* Аци статьяй кæцидæр нæмттæ æййивд æнцæ.

Æхсæз мæйи фæсте ба, 2006 анзи, пионерæй лæггадæ кæнун райдæдта æма абони уæнгæ дæр лæггадæ кæнуй.

**9 Ци нæмæ ес, е.** Рæстдзийнадæ базонуни туххæй ни беретæ аци дуйней хуарз куст кенæ устур бунат ниууагътонцæ. Зæгъæн, Петур æма Андрей адтæнцæ кæсалгахæсгутæ, фал син Киристе ку загъта, цæмæй æ фæдбæлдзæугутæ иссайуонцæ, уæд сæ кæсалгæ ахæссунни куст фæууагътонцæ (Матф. 4:18–20). Ке зæгъун æй гъæуй, е уобæл дзорæг нæй, æма абони рæстдзийнадæ ка базудта, е гъæуама æ куст ниууадза. Косун æма бийнонтæ дарун ни алкедæр гъæуй (1 Тим. 5:8). Фал рæстдзийнадæ ку базудтай, уæд æхцæмæ æндæр цæстæй кæсун райдæдтай. Нур æй лæдæрис æцæгæйдæр æхсидзгæ ци æй, уой. Киристе загъта: «Зæнхæбæл уæхецæн хæзнатæ мабал æмбурд кæнтæ... фал уæхецæн хæзнатæ æмбурд кæнтæ уæлæрвити» (Матф. 6:19, 20). Уотæ архайдта еу æригон кизгæ Марийæ дæр.

**10** Марийæ ма минкый ку адтæй, уæд уарзта гольфæй гъазун. Хестæр кълæсти ба никки хуæздæр гъазун райдæдта æма ин университети ахур кæнунмæ стипенди равардтонцæ. Марийæн æ нисæнттæ еугурæйдæр гольфи хæццæ баст адтæнцæ æма 'й фæндадтæй никки æнтæстгундæр исун æма устур æхцатæ косун. Фал еци рæстæг райдæдта Йегови Æв

9, 10. а) Адæймаг рæстдзийнадæ ку базонуй, уæд иннæ гъуддæгтæмæ цæхуæн цæстæй кæсун райдайуй? б) Еу æригон кизгæ рæстдзийнадæ цæхуæн аргъæй балхæдта æма уой туххæй ци зæгъуй?

десæнти хæццæ Библи ахур кæнун. Ци базонидæ, е æ зæрдæмæ гъарун райдæдта, æма архайгæ дæр уомæ гæсгæ кодта. Марийæ зæгъуй: «Мæ цард Библий уагæвæрдтæмæ гæсгæ куд аразгæ цудтæн, уотæ никки амондгундæр кодтон». Марийæ балæдæрдтæй, зин ин ке уодзæй Хуцауи гъуддæгти дæр архайун æма спорти дæр размæ цæун (Матф. 6:24). Уомæ гæсгæ хуæздæр ци адтæй, уой равзурста æма еци спорт ниууагъта. Нур Марийæ пионерæй лæггадæ кæнуй æма æхуæдæг куд зæгъуй, уомæ гæсгæ абони берæ амондгундæр цард кæнуй.

**11 Хеуæнттæ æма æмбæлттæ.** Нæ цард Библий рæстдзийнадæмæ гæсгæ аразун ку райдайæн, уæд нæмæ арæх не 'мбæлттæ æма хеуæнттæ æндæр цæстæй кæсун райдайунцæ. Цума цæмæн? Еухатт Йесо æ ахуркæнуйнæгти туххæй кувта: «Искæдзос сæ кæнæ рæстдзийнади фæрци. Дæ дзурд æй рæстдзийнадæ» (Иоан. 17:17; феп.). Дзурдбаст «искæдзос кæнун» ма нисан кæнуй «райеуварс кæнун». Библий рæстдзийнадæмæ гæсгæ цæрун ку райдæдтан, уæд аци дуйнейæй райеуварс ан, уомæн æма мах ци уагæвæрдтæмæ гæсгæ цæрæн, етæ хецæн кæнунцæ, фулдæр адæн куд цæрунцæ, уомæй. Æма кæд нæхуæдтæ аллихузи дæр фæййархайæн, цæмæй нæ хеуæнтти хæццæ лимæнæй цæрæн, уæддæр арæх нæ цард сæ зæрдæмæ нæ фæццæуй, хатгай ба ма нæ нихмæ дæр исунцæ. Æма е дессаг нæй, уомæн

11. Рæстдзийнадæ ку базонæн, уæд нæмæ арæх нæ хеуæнтти æма не 'мбæлтти цæстингас куд раййевуй?

æма Киристе уотæ загъта: «Адаæймагæн е знагтæ уодзæнцæ æхе бийнонтæ» (Матф. 10:36). Фал Йесо зæрдæ байвардта, рæстдзийнади туххæй цийфæнди ма ниуадзæн, уæддæр фæстæмæ дзæвгарæ фулдæр ке райсдзиан! **(Бакæсæ Марки 10:28–30.)**

<sup>12</sup> Еу дзиуиттаг лæг Аарон алкæддæр æууæндтæй, Хуцауи ном дзорун ке не 'нгъезуй, уобæл. Фал æй Хуцауи туххæй рæстдзийнадæ базонун ба уæддæр фæндадтæй. Еухатт ин Йегови Æвдесæнтæ балæдæрун кодтонцæ, Хуцауи ном ци цуппар дамугъайæй финст æй, уобæл гъæлæсон дамугъатæ ку бафтауай, уæд си Йеговæ ке рауайдзæй. Аарон æ фур дессагæй уой радзурдта синагоги раввинтæн. Уотæ имæ кастæй, æма етæ дæр уой ку базононцæ, уæд хъæбæр цийнæ кæндзæнцæ. Фал гъуддаг бустæги æндæрхузи рауадæй. Раввинтæ имæ рамæстгун æнцæ, тутæ кæнун ибæл райдæдтонцæ æма 'й синагогæй ратардтонцæ. Мадта æ бийнонтæ дæр нæ бацийнæ 'нцæ. Фал Аарони неци бауорæдта æма архайун райдæдта, цæмæй Йегови туххæй фулдæр базудтайдæ. Аарон иссæй Йегови Æвдесæн æма цалинмæ цардæй, уæдмæ Йеговæн еузæрдонæй лæггадæ кодта. Мах дæр гъæуама цæттæ уæн, рæстдзийнадæмæ гæсгæ цæрун ку райдайæн, уæд нæ иннетæ ке нæ лæдæрдзæнцæ, уомæ.

<sup>13</sup> **Цъумур сагъæстæ æма гъуддæгтæ.** Рæстдзийнадæ ку базудтан æма

12. Еу дзиуиттаг нæлгоймаг рæстдзийнадæ балхæнунбæл цæхуæн аргъ бафиста?

13, 14. Рæстдзийнадæ балхæнунмæ адæймаги цæхуæн æйивддзийнæдтæ фæгъгъæуи искæнун? Æрхæссæ цæветтон.

Библий уагæвардтæмæ гæсгæ цæрун ку райдæдтан, уæд цæттæ адтан нæ зундахаст æма нæ гъуддæгтæ раййевунмæ. Апостол Петур финста: «Уотæ коммæгæс сувæллæнттæ æма, Хуцауи ку нæма зудтайтæ, уæд ци монцти фæдбæл цудайтæ, уони фæдбæл мабал цотæ». Удта ма загъта: «Алли гъуддаги дæр уотæ кæдзос» (1 Пет. 1:14, 15). Рагон горæт Коринфи цæргутæ хъæбæр ихæлд адтæнцæ. Æма си Йегови цæсти кæдзос цард кæнун ке фæндадтæй, уони берæ цидæртæ гъудæй раййевун (1 Кор. 6:9–11). Абони рæстдзийнадæ ка базонуй, уонæй дæр беретæ уæхæн æйивддзийнæдтæ искæнунцæ. Апостол Петур ниффинста: «Фагæ уин æй, раздæр аци дуйней адæни зундмæ гæсгæ ке цардайтæ, е: ихæлд миутæ кодтайтæ, уе 'нæфсæрмæ монцти фæдбæл цудайтæ, ниуæзтæй бæрцæ нæ зудтайтæ, æнæуагæ цæлæмийнасæ кодтайтæ, фудниуæзт кодтайтæ æма кодтайтæ, закъони нихмæ ка æй, еци гъуддаг – мæнгæхуцæуттæн кувтайтæ» (1 Пет. 4:3).

<sup>14</sup> Девинн æма Джасмин берæ æнзти дæргъи фудниуæзт кодтонцæ. Девинн бухгалтери куститæмæ хуарз арæхстæй, фал æ ниуæзти туххæй еунæг кустидæр берæ нæ ниллауидæ. Джасмини ба адæн зудтонцæ е 'нæхатир æма æнахъæл миутæй. Еухатт ибæл надбæл, расуг адтæй, уотемæй, дууæ миссионери рамбалдæнцæ æма ин загътонцæ, кæд дæ фæндуй, уæд дæмæ иннæ къуæре æрбацæудзиан æма дæ хæццæ Библи ахур кæнун райдайдзиан, зæгъгæ. Фал сæмæ ку 'рбацудæнцæ, уæд сæ расугæй æрбайфафонцæ. Девинн æма Джасминай

не 'руагæс кодта, еци миссионертаæ сæбæл æцагæй ке тухсунцæ æма сæмæ ке æрбацаудзæнцæ, е. Æма сæмæ дуккаг хатт ку 'рбацудæнцæ, уæд сæ дууæ дæр æрвонг адтæнцæ, æма Библий ахур кæнунмæ цæттæ адтæнцæ. Тагъд рæстæги Девинн æма Джасмин райдæдтонцæ сæ царди æйивддзийнæдтæ кæнун. Æртæ мæйи дæр нæ рацудæй, уотемæй сæ ниуæзтæ ниууагътонцæ, удта загс дæр искодтонцæ. Девинн æма Джасмин куд райивтонцæ, уой уингæй ма берети бафæндадтæй Библи ахур кæнун.

**15 Хуцауи зæрдæмæ ка нæ цæуй, уæхæн æгъдæуттæ.** Еуæй-еуетæ, Хуцауи зæрдæмæ ка нæ цæуй, уæхæн æгъдæуттæ æнцонтæй ниууадзунцæ. Иннетæн ба е æнцон нæ фæууй, уомæн æма сæмæ сæ бийнонтæ, се 'мкогутæ æма се 'мбæлттæ цæхуæн цæстæй ракæсдзæнцæ, уобæл фæт-тухсунцæ. Етæ 'й зонунцæ, адæн цæхуæндæр æгъдæуттæбæл куд фæдар хуæст фæуунцæ, уой, зæгъæн, мæрдтæн ке фæккæнунцæ, еци æгъдæуттæбæл (Дук. з. 14:1). Цума нин ци банхус кæндзæй, Хуцауи зæрдæмæ ка нæ цæуй, еци гъуддæгтæ ниууадзун? Æркæсæн, рагидзаманти Ефеси ка цардæй, еци киристæнттæ Хуцауи зæрдæ рохс кæнуни туххæй сæ царди ци райивтонцæ, уомæ.

**16** Рагон горæт Ефес дæснифæрсгутаей идзаг адтæй. Цума уонæй киристæнттæ ка иссæй, етæ куд бакодтон-

15. Рæстдзийнади туххæй зин ниууадзæн ци фæууй æма цæмæн?

16. Ефеси киристæнттæ рæстдзийнадæ балкæнуни туххæй ци бакодтонцæ?

цæ? Библий финст ес: «Дæснифæрсгутаей ба беретæ сæ киунугутæ æрæмбурд кодтонцæ æма сæ се 'гасей рази басугътонцæ. Сæ аргъ син ку банимадтонцæ, уæд рауадæй фæндзай мин æвзестæ 'хцай. Гъе уæхæн хъаурæ адтæй Йегови дзурдæн: хъæбæрæй-хъæбæрдæр парахат кодта æма уæлахез кодта» (Гъуд. 19:19, 20). Еци еузæрдон киристæнттæ сæ хъазар киунугутæбæл æнæвгъауæй бандзарстонцæ, æма син Йеговæ уой туххæй райарфæ кодта.

**17** Ду ба рæстдзийнадæ балхæнуни туххæй ци равардтай? Алкедæр ни дæттуй æ рæстæг. Еуæй-еуетæн ба сæ бон адтæй гъæздуг цард кæнун, фал рæстдзийнадæ равзурстонцæ. Кæмæдæрти ба ни нæ хеуæнттæ æма æмбæлттæ ниффуд æнцæ. Беретæ райивтонцæ сæ зундахаст æма сæ гъуддæгтæ, удта ниууагътонцæ, Йегови зæрдæмæ ка нæ цæуй, еци æгъдæуттæ. Мах æй фæдарæй зонæн, Библий рæстдзийнадæ, цидæриддæр ниууагътан, уомæй берæ хъазардæр ке æй. Уой фæрци Йеговæмæ бахæстæг ан æма нин царди уомæй хъазардæр неци ес. Рæстдзийнади фæрци ци арфæдзийнæдтæй исхайгин ан, уобæл ку фæссагъæс кæнæн, уæд нин хъæбæр зин балæдæрæн фæууй, еуæй-еуетæ еци рæстдзийнадæ куд «рауæйæ кæнунцæ», уой. Цума уотæ цæмæн рауайуй? Æма нæ бон ци æй кæнун, цæмæй нæбæл уæхæн хабар макæд æрцæуа? Аци фарстатæбæл дзурд цæудзæй иннæ статьяй.

17. а) Беретæ ни рæстдзийнадæ цæхуæн аргъæй балхæнунцæ? б) Иннæ статьяй цæхуæн фарстатæмæ æркæсдзиан?



## «Æз цæудзæн дæ раст надбæл»

«О Йеговæ, исаразæ мæ дæ надбæл, æз цæудзæн дæ раст надбæл» (пс. 86:11).

АБОНИ арæх фæууй уотæ, æма адæн ести балхæнунцæ, уой фæсте ба 'й фæстæмæ ратгунцæ. Интернети ке балхæнунцæ, уони ба никки арæхдæр раздахунцæ. Ка 'й зонуй, еци дзаума цæхуæн æнгъæл адтæнцæ, уæхæн нæ рзиннуй кенæ нæ фæббæззуй. Уомæ гæсгæ 'й кенæ æндæр естæбæл баййевунцæ кенæ ба се 'хца фæстæмæ райсунцæ.

<sup>2</sup> Фал мах нæ фæндуй Библий рæстдзийнадæ дзаумай хузæн фæстæмæ ратгун. Рæстдзийнадæ еу æлхæд бакодтан, гъома 'й базудтан, æма нæ нæ фæндуй, цæмæй æй ескæд рауæйæ кæнæн, гъома 'й ниууадзæн. (**Бакæсæ Æмбесæндтæ 23:23; 1 Тим. 2:4.**) Айразиккон статьяй радзурдтан, рæстдзийнадæ цæмæй балхæдтан, уобæл. Зæгъæн, æндæр гъуддæгтæбæл бахарз кæнун нæ бон ке адтæй, еци рæстæгæй кенæ, берæ æхца бакосун нæ бон кæми адтæй, уæхæн кустæй. Уомæй уæлдай ма нæмæ, ка 'й зонуй, нæ хеуæнтæ æма не 'мбæлттæ дæр

1–3. а) Библий рæстдзийнадæ нин цæйбæрцæбæл хъазар æй? Æрхæссæ цæветтон. (Кæсæ хузæмæ статьяй райдайæни.) б) Аци статьяй цæхуæн фарстæмæ æркæсдзиан?

ЗАРТÆ: 31, 72

### ЦÆХУÆН ДЗАУПП РАТДЗÆНÆ?

Киристон адæймаг рæстдзийнадæ цæмæн «рауæйæ» кæнуй?

Нæ бон ци æй кæнун, цæмæй нæхе хезæн, рæстдзийнади надæй нæ ка райеуварс кæндзæй, уæхæн гъуддæгтæй?

Рæстдзийнади надбæл никки фæдардæр къахдзæфтæй цæунмæ нин цæхуæн æртæ гъуддаги банхус кæндзæнцæ?

ниффуд æнцæ. Удта нæ зундахаст æма нæ гъуддæгтæ раййивтан æма Хуцауи зæрдæмæ ка нæ цæуй, еци æгъдæуттæ ниууагътан. Фал æй мах зонæн, рæстдзийнади фæрци ци арфæдзийнадтæй исхайгин ан, етæ берæ хъазардæр ке 'нцæ, ци аргъ сæбæл бафистан, уомæй.

<sup>3</sup> Уой балæдæрун кæнуни туххæй Киристе радзурдта згъæрдортæ агорæг сæудегери хабар. Еци сæудегер еу хъазар дор ку иссирдта, уæд еци фæдбæл рауæйæ кодта, цидæриддæр имæ адтæй, уой, цæмæй æй балхæдтайдæ. Еци згъæрдор æй рæстдзийнадæ Хуцауи Паддзахади туххæй. Аци цæветонæй Киристе бавдиста, рæстдзийнадæ, ка æй иссеруй, уонæн куд хъазар фæууй, уой (Матф. 13:45, 46). Библий рæстдзийнадæ ку базудтан, зæгъæн, Хуцауи Паддзахади хабар, уæд мах дæр цæттæ адтан, еци рæстдзийнади туххæй алцидæр раттунмæ. Æма ин идарддæр дæр гъе уотæ ку аргъ кæнæн, уæд æй некæд фесафдзиан. Гъигагæн, Йегови лæггадгæнгутæй кадæртæ байронх æнцæ, рæстдзийнадæн цæхуæн аргъ ес, уой, æма 'й «рауæйæ кодтонцæ». Мах нæ фæндуй, цæмæй ни ескæбæл уæхæн хабар æрцæуа. Библи куд зæгъуй, уомæ гæсгæ гъæуама «идарддæр дæр рæстдзийнадæмæ гæсгæ цæрæн». **(Бакæсæ 3 Иоанни 2–4.)** Е ба уобæл дзорæг æй, æма 'й гъæуама нæ царди фиццаг бунати æвæрæн æма уой нæ гъуддæгтæй æвдесæн. Фал еуæй-еуетæ рæстдзийнадæ рауæйæ кæнунцæ, гъома 'й ниуадзунцæ. Цума уотæ куд рауайуй æма цæмæн? Нæ бон ци æй кæнун, цæмæй

нæбæл уæхæн хабар макæд æрцæуа? Удта нæ бон куд æй «раст надбæл» никки федардæр къахдзæфтæй цæун?

### ЕУÆЙ-ЕУЕТÆ РÆСТДЗИЙНАДÆ КУД «РАУÆЙÆ» КÆНУНЦÆ ÆМА ЦÆМÆН

<sup>4</sup> Киристей рæстæги еуæй-еуетæ æрлæудтæнцæ рæстдзийнади надбæл, фал æй удта ниууагътонцæ. Зæгъæн, Киристе хъæбæр берæ адæнæн дессаги хузи ку бахуæрун кодта, уæд ма адæн Галилеи денгизи иннæ фарсмæ дæр æ фæдбæл æрбацудæнцæ. Фал син уæд Йесо загъта, хъæбæр æнахур сæмæ ка фæккастæй, уæхæн дзурдта: «Адæймаги Фурти бауæр ку нæ хуæрайтæ æма ин æ тог ку нæ ниуазайтæ, уæд цард нæ фæууиндзитайтæ». Еци дзурдта куд лæдæргæ 'нцæ, уобæл бафæрсуни бæсти адæн загътонцæ: «Айæ ци æнахур дзубандитæ кæнуй! Ке бон æй уæхæн цæмæдæрти игъосун?» Æма «уой туххæй æ ахуркæнуйнæгтæй беретæ сæ раздæри гъуддæгтæмæ раздахтæнцæ æма æ хæццæ нæбал цудæнцæ» (Иоан. 6:53–66).

<sup>5</sup> Гъигагæн, мах рæстæги дæр кадæртæ зонгæ-зонгæй рæстдзийнади надæй райеуварс унцæ. Ка 'й зонуй син къулумпий хуасæ иссæй, Библийæй кæцидæр стихтæ æндæрхузи лæдæрун ке райдæдтан, е кенæ ба бæрнон æнсувæртæй кадæр, ци загъта кенæ ци бакодта, е. Кæмæндæр ба къулумпий хуасæ иссæй, Библийæй ин унаффæ

4. Киристей рæстæги еуæй-еуетæ рæстдзийнади над цæмæн ниууагътонцæ?

5, 6. а) Абони еуæй-еуетæ рæстдзийнади надæй цæмæн райеуварс унцæ? б) Адæймаги рæстдзийнади надæй кутемæй рахæссуй?

ке равардтонцаæ кенæ æмбурди кедæр хæццæ ке нæ бафедудта, е. Кенæ ба, ка 'й зонуй, райдæдтонцаæ, раст дин ка ниууагъта æма нæ нихмæ ка рацудæй, уонæмæ игъосун. Атæ æнцаæ, адæймаг Йеговæй æма æмбурдæй ке туххæй райдард уй, еци гъуддæгтæй кæцидæртæ (Дзиуит. 3:12–14). Апостол Петур нин хуарз цæветтон ниууагъта. Иннетæ Киристей æ дзурдти туххæй ку ниууагътонцаæ, уæд Йесо æ апостолтæн загъта: «Ка 'й зонуй, сумах дæр фæндуй рандæ ун». Фал ин Петур ба уотæ: «Хецау, кæмæ гъæуама рандæ уæн? Дæумæ ку 'нцæ, æносон цардмæ ка кæнуй, еци дзурдтæ» (Иоан. 6:67–69).

<sup>6</sup> Иннетæ ба рæстдзийнади надæй минкыйгай райеуварс унцæ, лæдæргæ дæр æй нæ бакæнунцæ, уотемæй. Уæхæн адæймаги рабарæн ес, минкыйгай билæй ке рахæссуй, уæхæн лодкай хæццæ. Библи нин фæдзæхсуй, цæмæй нæхемæ лæмбунæг кæсæн æма нæ «еуварс ма рахæсса» (Дзиуит. 2:1). Арæх æй адæймаг лæдæргæ дæр нæ бакæнуй, еуварс æй куд рахæссуй, уой. Уæхæн адæймагæн минкыйгай Йегови хæццæ æ лимæндзийнадæ æрлæмæгъ уй, æма си еу афони райдард уй. Нæ бон ци æй кæнун, цæмæй нæбæл уæхæн хабар макæд æрцæуа?

### **НÆ БОН ЦИ АЙ КÆНУН, ЦÆМÆЙ РÆСТДЗИЙНАДÆ МАКÆД РАУÆЙÆ КÆНÆН**

<sup>7</sup> Цæмæй идарддæр дæр рæстдзийнади надбæл цæуæн, уой туххæй гъæуама игъосæн, Йеговæ нин *цидæриддæр* дзоруй, уомæ. Рæстдзийнадæ нин

7. Нæ бон ци æй кæнун, цæмæй рæстдзийнадæ макæд рауæйæ кæнæн?

царди фиццаг бунати гъæуама уа, удта алли гъуддаги дæр гъæуама Библий уагæвæрдтæмæ гæсгæ архайæн. Паддзах Давид Йеговæмæ ковгæй загъта: «Æз цæудзæн дæ раст надбæл» (Пс. 86:11). Давидæн е æ фæдар фæндæ адтæй æма махæн дæр гъæуама уотæ уа. Уотæ ку нæ уа, уæд, гæнæн ес, æма рæстдзийнади туххæй ци гъуддæгтæ ниууагътан, уонæмæ нæуæгæй нæ зæрдæ дзорун райдайдзæй æма ма сæмæ фæстæмæ дæр раздæхдзиан. Уомæн гæнæн нæййес, цæмæй Библий рæстдзийнадæй цидæр нæ зæрдæмæ райсæн, цидæр ба нæ. Рæстдзийнадæ гъæуама *æнæгъæнæйдæр* райсæн (Иоан. 16:13). Айразиккон статьяй æркастан, рæстдзийнадæ цæхуæн фондз гъуддагемæй балхæдтан, уомæ. Гъæйдæ нур ба æркæсæн, нæ бон ци æй кæнун, цæмæй ци ниууагътан, уомæ макæдбал раздæхæн (Матф. 6:19).

<sup>8</sup> **Рæстæг.** Цæмæй рæстдзийнади надæй макæд райеуварс уæн, уой туххæй гъæуама нæ рæстæгæй раст пайда кæнæн. Уотæ ку нæ кæнæн, уæд нин уолæфт, ерхæфсæнтæ, интернет æма телевизорбæл рандæ уодзæй. Кæд еци гъуддæгти лæгъузæй неци ес, уæддæр нæ бон адтайдæ еци рæстæг Библи æртасунбæл кенæ Йеговæн лæггадæ кæнунбæл бахарз кæнун. Æркæсæн еу хуæрæ Эмми\* хабармæ. Минкый ма ку адтæй, уæд бæхтæ берæ уарзта. Фал æй лæдæрун райдæдта, æгæр берæ рæстæг сæбæл ке харз кæнуй, æма 'й

\* Ном æййивд æй.

8. Еуæй-еуетæ сæ рæстæгæй куд пайда кæнунцæ, уой туххæй рæстдзийнади надæй куд райеуварс унцæ? Æрхæссæ цæветтон.

бафæндадтæй ести раййевун. Уомæй уæлдай ма Эммæ бакастæй, догъон бæхбæл трюктæ ка кодта, уæхæн хуæрæ Кори Уеллси хабармæ\*. Нур Эммæ Йеговæн фулдæр рæстæг лæггадæ кæнуй, удта æ бийнонтæ æма е 'мбæлтти хæццæ дæр фулдæр рæстæг æрветуй, æма етæ дæр Йеговæн лæггадæ кæнунцæ. Эммæ 'й балæдæрдтæй, Йеговæмæ никки хæстæгдæр ке иссæй, уой. Удта амондгун æй, уомæн æма 'й зонуй, æ рæстæгæй раст ке пайда кæнуй.

**9 Ци нæмæ ес, е.** Цæмæй нæ бон уа идарддæр рæстдзийнади надбæл цæун, уой туххæй гъæуама нæхемæ лæмбунæг кæсæн, цæмæй нин æхца æма дзаумæуттæ фиццаг бунати ма исуонцæ. Рæстдзийнадæ ку базудтан, уæд æй балæдæрдтан, Йеговæн лæггадæ кæнунæй æхсидзгæдæр ке неци ес, æма уой туххæй нæхе берæ цæмæйдæрти фæццох кæнунмæ дæр цæттæ адтан. Фал рæстæг цæуй, æма 'й уинæн, беретæ сæхецæн нæуæг цидæртæ ке æлхæнунцæ, зæгъæн, телефонтæ æма æндæр уæхæн дзаумæуттæ æма сæбæл цийнæ кæнунцæ. Гæнæн ес, æма сæмæ хицæ кæнун райдайæн, удта нæмæ ци ес, уомæй арази мабал уæн. Уотемæй не 'ргом фулдæр æздахун райдайдзиан æхца æма дзаумæуттæмæ, Йеговæн лæггадæ кæнунмæ нæ, фал. Уæхæн хабар æрцудæй Димасбæл. Димас апостол Павли хæццæ еумæ лæггадæ кодта, фал аци

\* Кæсæ нæ интернет-телеуинуади видеороликмæ «Кори Уеллс. Æцæг цардмæ бæллыдтæн» (ИНТЕРВЬЮТÆ ÆМÆ ЦАУТÆ > РÆСТДЗИНАД СЫН СÆ ЦАРД АИВТА).

9. Æхца æма дзаумæуттæ киристонæн æхсидзгæдæр куд исунцæ?

дуйне уотæ «бауарзта», æма ма Павли дæр ниууагъта (2 Тим. 4:10). Æвæдзи, Димас æхца æма æхцайæй балхæнæн ци адтæй, уой æ лæггадæй фулдæр бауарзта. Кенæ ба 'й, æвæдзи, нæбал фæндадтæй Павли хæццæ лæггадæ кæнгæй æхе цæмæйдæрти цох кæнун. Димаси хабарæй цæбæл ахур кæнæн? Ка 'й зонуй, раздæр аци дуйней гъуддæгтæ нæ зæрдæмæ хъæбæр цудæнцæ. Æма лæмбунæг ку нæ уæн, уæд сæмæ, гæнæн ес, æма нæ зæрдæ нæуæгæй дзорун райдайа. Е ба уомæ æркæндзæй, æма аци дуйней гъуддæгтæ рæстдзийнадæй фулдæр уарзун райдайдзиан.

**10 Хеуæнттæ æма æмбæлттæ.** Цæмæй идарддæр рæстдзийнади надбæл цæуæн, уой туххæй ма гъæуама лæмбунæг уæн, цæмæй еске туххæй еци надæй ма райеуварс уæн. Рæстдзийнадæ ку базудтан, уæд нæмæ, Æвдесæн ка нæй, еци хеуæнттæ æма æмбæлттæ æндæр цæстæй кæсун райдæдтонцæ. Ка 'й зонуй си еуетæ уомæ хуарз цæстæй ракастæнцæ, иннетæ ба нæ нихмæ иссæнцæ (1 Пет. 4:4). Ке зæгъун æй гъæуй, мах аллихузи дæр архайæн, цæмæй сæ хæццæ лимæнæй царæн. Фал син сæ зæрдæ балхæнунни туххæй Йегови уагæвæрдти сæрти нæ хездзиан. 1 Коринфæгтæмæ 15:33 куд финст æй, уомæ гæсгæ не 'мбæлттæ гъæуама уонцæ, Йегови ка уарзуй, етæ.

**11 Цъумур сагъæстæ æма гъуддæгтæ.** Цæмæй нæ бон уа рæстдзийнади

10. Лæмбунæг цæмæ гъæуама уæн?

11. Нæ бон куд æй нæхе цъумур сагъæстæ æма гъуддæгтæй багъæуай кæнун?

надбæл цæун, уой туххæй гъæуама Йегови цæсти уæн кæдзос (Ис. 35:8; **бакæсæ 1 Петури 1:14–16**). Рæстдзийнадæ ку базудтан, уæд нæ царди берæ цидæртæ Библий уагæвæрдтæмæ гæсгæ раййивтан. Еуæй-еуетæ ни хъæбæр устур æййивддзийнадтæ искодтонцæ. Фал гъæуама нæхемæ лæмбунæг кæсæн, цæмæй кæдзос цард цъумур æма æнæгъдау цардбæл ма баййевæн. Ести цъумур гъуддагмæ нæ ку иваза, уæд нин ци банхус кæндзæй? Расагъæс кæнæ, Йеговæ ци бакодта, цæмæй нæ искæдзос кодтайдæ. Е мах туххæй равардта æ хъазар Фурт Йесо Киристей! (1 Пет. 1:18, 19). Гъема цæмæй Йегови цæсти алкæддæр кæдзос уæн, уой туххæй гъæуама ма иронх кæнæн, Киристей нивондæн цæхуæн устур аргъ ес, уой.

**12 Хуцауи зæрдæмæ ка нæ цæуй, уæхæн æгъдæуттæ.** Гæнæн ес, æма нин нæ бийнонтæ, не 'мкосгутæ кенæ, ке хæццæ ахур кæнæн, етæ дзоронцæ, цæмæй сæ хæццæ цæхуæндæр бæрæгбон исбæрæг кæнæн. Цума нин ци банхус кæндзæй, цæмæй Йегови зæрдæмæ ка нæ цæуй, уæхæн гъуддаг ма бакæнæн? Гъæуама 'й бæлвурдæй зонæн, еци бæрæгбон Йегови зæрдæмæ цæмæннæ цæуй, уой. Нæ бон æй нæ публикацитæй базонун, еци бæрæгбон кæцæй рацудæй, уой. Æма цæхуæндæр бæрæгбон цæмæннæ бæрæг кæнæн, уобæл ку сагъæс кæнæн, уæд æй зондзиан, «нæ Хæцауи зæрдæмæ ци цæуй», уой ке кæнæн (Еф. 5:10). Йего-

12, 13. а) Бæрæгбæнттæмæ Йегови цæстæй цæмæн гъæуама кæсæн? б) Идарддæр цæмæ æркæсдзиан?

вæбæл æма ин æ Дзурдбæл нæ зæрдæ ку дарæн, уæд ни адæн ци зæгъдзæнцæ, уобæл нæ тухсдзиан (Æмб. 29:25).

<sup>13</sup> Мах æносмæ дæр фæндуй рæстдзийнади надбæл цæун. Цума нин ци банхус кæндзæй, цæмæй еци надбæл

## Рæстдзийнадæ

Базонун æй.

Уомæ гæсгæ цæрун.

Иннетæн æй амонун.

(кæсæ 14–16 абзацтæ)

никки фæдардæр къахдзæфтæй цæуæн? Æркæсæн, цæхуæн æртæ гъуддаги нин банхус кæндзæнцæ, уомæ.

### РÆСТДЗИЙНАДИ НАДБÆЛ НИККИ ФЕДАРДÆР КЪАХДЗÆФТÆЙ ЦО

<sup>14</sup> Фиццагидæр гъæуй идарддæр дæр Библи æртасун æма, ци базонис, уобæл лæмбунæг сагъæс кæнун. Еци гъуддагæн æдзох рæстæг хецæн кæнæ. Куд фулдæр æртасай, уотæ рæстдзийнадæ фулдæр уарздзæнæ æма дæ еуварсмæ некаед рахæсдзæй. Æмбесæндти 23:23 финст æй: «Балхæнæ рæстдзийнадæ æма 'й ма рауæйæ кæнæ. Балхæнæ зунд, зундамунд æма

14. а) Библи ку 'ртасæн, уæд нин е куд банхус кæндзæй, цæмæй рæстдзийнади надбæл никки фæдардæр къахдзæфтæй цæуæн? б) Зунд, лæдæргæдзийнадæ æма зундамунд цæмæн гъæунцæ?

лæдæргæдзийнадæ». Библий рæстдзийнадæ айдагъ зонун фагæ нæй. Гъуама си нæ царди дæр пайда кæнæн. Лæдæргæдзийнадæ нæмæ ку уа, уæд нæ бон уодзæй нæуæгæй ци базудтан, уой, раздæр ке базудтан, уой хæццæ исбæттун. Зунд ба нæ разæнгард кæндзæй еци зонундзийнадтæмæ гæсгæ архайун. Уомæй уæлдай ма Библий иссерæн зундамундтæ дæр, æма 'й фæууинæн, раййевун нæ кæми гъæуй, уой. Æма уæд гъæуама еци фæдбæл архайун райдайæн. Библи уæхæн зундамунд æвзестæй хъазардæр хонуй (Æмб. 8:10).

<sup>15</sup> Дуккаг, дæ фæдар фæндæ уæд бонæй-бонмæ дæ цард рæстдзийнадæмæ гæсгæ аразун. Библий рæстдзийнадæ барст цæуй, æфсæддони рони хæццæ (Еф. 6:14). Рагидзаманти ронæ æфсæддони тугъди рæстæг гъæуай кодта. Фал еци ронæ æнгом æлвæст ку н' адтайдæ, уæд ин неци фенхус адтайдæ. Мах ба рæстдзийнадæ еци рони хузæн куд гъæуай кæнуй? Библий рæстдзийнадæ алкæддæр нæ зæрдæбæл уотæ æнгом баст ку уа, уæд нин банхус кæндзæй раст сагъæс кæнун æма раст унаффитæ хæссун. Удта ести зиндзийнадтæбæл кенæ фæлварæнтæбæл ку исæмбæлæн, уæд нæ никки хъæбæрдæр фæнддзæй, раст ци æй, уой кæнун. Еунæг æфсæддон дæр æнæ ронæй тугъди будурмæ нæ рацудайдæ. Рæстдзийнади ронæн дæр гъе уотæ нæдæр ласæн ес, нæдæр уæгъдæ кæнæн. Уомæй уæлдай ма æфсæддонæн æ бон адтæй æ рони æ хъæма да-

15. Рæстдзийнадæ нæ æфсæддони рони хузæн куд гъæуай кæнуй?

рун дæр. Æркæсæн, е махмæ куд хауй, уомæ.

<sup>16</sup> Æртиккаг гъуддаг: алли фадуратæй дæр пайда кæнæ, цæмæй Библий рæстдзийнадæ иннетæн дæр амонай. Хуарз æфсæддон хъæмабæл куд фæдар фæххуæцуй, уотæ мах дæр гъæуама фæдар хуæцæн Хуцауи Дзурдбæл (Еф. 6:17). Алкæдæр ни фæндуй, цæмæй уæн, «рæстдзийнади дзурд раст ка амонуй æма 'й раст ка лæдæрун кæнуй», уæхæн ахургæнгутæ æма еци гъуддаги æнтæстгундæр кæнæн (2 Тим. 2:15). Иннети ахур кæнунмæ Библийæй ку фæппайда кæнæн, уæд нæхуæдтæ дæр нæуæг еститæ базонæн æма рæстдзийнадæ никки фулдæр бауарзæн. Удта нæ никки хъæбæрдæр фæффæндуй идарддæр дæр рæстдзийнади надбæл цæун.

<sup>17</sup> Рæстдзийнадæ æй хъазар лæвар Йеговæй. Уой фæрци нæ бон æй нæ уæларвон Фидæмæ хæстæгдæр кæнун. Е ба алцæмæйдæр хъазардæр æй. Йеговæ нæ нур дæр берæ цæбæлдæрти ахур кæнуй, фал е æрмæстдæр райдайæн æй! Йеговæ нин зæрдæ æвæруй, æносмæ дæр нæ ке ахур кæндзæй. Мадта рæстдзийнадæн аргъ кæнæ, хъазар згъæрдорæн куд аргъ кодтайсæ, уотæ. Идарддæр дæр «æлхæнæ рæстдзийнадæ æма 'й ма рауæйæ кæнæ». Æма гъе уæд дæ бон уодзæй Давиди хузæн Йеговæн дзурд рагтун: «Æз цæудзæн дæ раст надбæл» (Пс. 86:11).

16. Иннети ке ахур кæнæн, е нин идарддæр дæр рæстдзийнади надбæл цæунмæ куд æнхус кæнуй?

17. Рæстдзийнадæн цæмæн аргъ кæнис?



## Йеговæбæл дæ зæрдæ дарæ, æма цæрæ!

«Дæ зæрдæ æгасæйдæр дарæ Йеговæбæл æма дæхе зундæй  
нифсгун ма уо» (ÆМБ. 3:5).

АЛКЕДÆР ни гъæуы уодæнцойнæ. Ка 'й зонуй, нæ цард идзаг æй маст, тухститæ æма зиндзийнæдтæй. Кенæ ба, æвæдзи, гъезæмарæ кæнæн æнзтæ нæбæл сæ уæзæ ке æруагътонцæ, цæхуæндæр нези хæццæ ке тох кæнæн кенæ ба ни кадæр ке рамардæй, уой туххæй. Кадæртæ ба ни æфхуæрд æййафунцæ иннетæй. Уомæй уæлдай ма ци адæни астæу цæрæн, етæ бонæй-бонмæ фуддæрæй-фуддæр кæнунцæ. Уæхæн уæззау рæстæг ке æркодта, е æвдесуй, æцæгæйдæр фæстаг бæнтти ке цæрæн æма нæуæг дуйне никки хæстæгдæр ке иссæй, уой (2 Тим. 3:1). Фал, ка 'й зонуй, Йегови зæрдæвæрдтæмæ рагæй æнгъæлмæ кæсæн, нæ зиндзийнæдтæ ба минкыйдæр нæ кæнунцæ. Цума нин уодæнцойнæ ци æрхæсдзæй?

<sup>2</sup> Цæмæй аци фарстабæл дзуапп иссерæн, уой туххæй

1. Уодæнцойнæ ни алкедæр цæмæн гъæуы?
- 2, 3. а) Аввакуми туххæй ци зонæн? б) Аввакуми киунугæмæ æр-кæсун цæмæн гъæуы?

ЗАРТÆ: 3, 8

### ГЪУДИ МА 'Й КÆНИС?

Ци нæ тухсун кæнуй, уой Йеговæн цæмæн гъæуама дзорæн?

Цæй туххæй гъæуама ковæн?

Йеговæ архайун кæд райдайдзæй, уомæ æнгъæлмæ кæсун æхсидзгæ цæмæн æй?

лæмбунаг æркæсæн Аввакуми киунугæмæ. Ном Аввакум, гæнæн ес, æма комкоммæ нисан кæна «хъæбæр нихъхъури кæнун». Еци ном, Йеговæ нин уодæнцойнæ куд дæттуй, гъома нин цума хъури ракæнуй, уомæ амонуй кенæ ба ибæл мах куд федар хуæцæн, уомæ. Кæд Аввакуми царди туххæй Библий берæ финст нæййес, уæддæр аци киунугæ нифс хъæбæр федар кæнуй. Аввакум Хуцауи хæццæ дзурдта æма имæ цæхуæндæр фарстатæ лæвардта. Йеговæ ин сæбæл дзуапп равардта æма 'й баразæнгард кодта, цæмæй еци дзубанди ниффинстайдæ, уомæн æма 'й зудта, махæн дæр пайда ке æрхæсдзæй, уой (Ав. 2:2).

<sup>3</sup> Аци нифссаст пахампар æма Йегови астауеу цидзубанди рауадæй, уомæй фулдæр Аввакуми туххæй Библий финст неци ес. Фал аци киунугæ финст æрцудæй «махæн зунд байамонунмæ, цæмæй нæмæ нæ федардзийнади фæрци æма, Финстадæ цидзубанди уодæнцойнæ дæттуй, уой фæрци уа нифс» (Ром. 15:4). Цума ни Аввакуми киунугæ алкæмæндæр цидзубанди æрхæсдзæй? Никки хуæздæр æй балæдæрдзиан, нæ зæрдæ Йеговæбæл дарун цидзубанди нисан кæнуй, уой. Удта ма нин Аввакуми пахампарадæ нæ зæрдæбæл æрлæуун кæндзæй, цидзубанди зиндзийнадтæбæл æмбæлгæй дæр нæ бон ке æй нæ зæрди фарнæ багъæуай кæнун.

### ЙЕГОВÆМÆ КОВЕТА

**4 Бакæсæ Аввакум 1:2, 3.** Аввакум цардæй хъæбæр уæззау рæстæги. Æ алливарс адæн адтæнцæ фудзæрдæ æма æнæхатир, æма ин хъæбæр зин ад-

тæй уомæ кæсун. Кумæфæнди ма ракастайдæ – алкæмидæр израилæгтæ кæрæдзæбæл хийнæй цудæнцæ æма фудмиутæ кодтонцæ. Аввакум сагъæс кодта: «Фуддзийнадæн кæрон кæд æрцаудзæй? Йеговæ ма аци уавæрмае цæйбæрцæ кæсдзæй?» Адæн куд иссæнцæ, уомæ кæсгæй хъæбæр бафæлладæй æма Йеговæн лигъстæ кодта, цæмæй ести бакодтайдæ. Ка 'й зонуй, Аввакуммæ уотæ дæр фæккастæй, цума Йеговæ æ адæнбæл нæбал тухсуй æма ин си нецибал уæлдай ес. Дæумæ ба уæхæн сагъæстæ ескæд фæззинуй?

<sup>5</sup> Цума Аввакуммæ уæхæн сагъæстæ уой туххæй фæззиндтæй, æма Йеговæбæл, удта æ зæрдæвæрдтæбæл нæбал æууæндтæй? Нæ, уотæ н' адтæй. Аввакум æ тухститæ Йеговæн ке дзурдта, уомæй бæрæг æй, æ зæрдæ ибæл ке дардта æма æ къохтæ ке не 'руагъта. Аввакум сагъæсти бафтудæй. Нæ 'й лæдæрдтæй, Йеговæ архайун цæмæннæ райдайуй æма ин æ гъезæмæрттæмæ уойбæрцæ рæстæг цæмæн кæсуй, уой. Йеговæ Аввакуми баразæнгард кодта æ сагъæстæ ниффинсун, æма уомæй еу æхсидзгæ цæбæлдæр ахур кæнæн: гъæуама ма тæрсæн, гурусхæ цæбæл кæнæн æма цæбæл тухсæн, уой Йеговæн æргом дзорунмæ. Йегови фæндуй, цæмæй имæ ковæн æма ин дзорæн, нæ зæрди цидæриддæр ес, уой (Пс. 50:15; 62:8). Æмбесæндти 3:5 финст дзурдтæ нæ разæнгард кæнунцæ, цæмæй «нæ зæрдæ æгасæйдæр Йеговæбæл дарæн æма нæхе зундæй нифсгун ма уæн». Аввакум дæр, æвæдзи, аци дзурдтæ зудта æма архайгæ дæр уотæ кодта.

5. Аввакуми киунугæй цæбæл ахур кæнæн? (Кæсæ хуæзмæ статьяй райдайæни.)

4. Аввакумæн æ нифс цæмæн басастæй?

<sup>6</sup> Аввакум æ зæрдæ дардта Йеговæ-бæл – е 'Мбал æма æ Фидæбæл, æма архайдта, цæмæй имæ никки хæстæгдæр иссайдæ. Аввакум æ зæрдæ æхебæл нæ дардта, фал æ тухст сагъæстæ Йеговæн дзурдта, æма нин уомæй фæнзуйнаг æй. Йеговæ, кувдтитæ ка игъосуй, еци Хуцау нин зæгъуй, цæмæй ин дзорæн, цидæриддæр нæ тухсун кæнуй æма гурусхæ цæбæлдæриддæр кæнæн, уой (Пс. 65:2). Уотæ ку кæнæн, уæд æй нæхуæдтæ уиндзиан, Йеговæ нин нæ кувдтитæбæл дзуапп куд дæттуй, уой. Удта ма 'й лæдæрдзиан, уодæнцойнаæ æма нин разамунд куд дæттуй, уой дæр (Пс. 73:23, 24). Цийфæнди зиндзийнаæдти дæр нин Йеговæ банхус кæндзæй, цæмæй уавæрмæ уой цæстæй ракасæн. Куд арæхдæр имæ ковæн, уотæ хъæбæрдæр бæрæг уодзæй, нæ зæрдæ ибæл ке дарæн, е.

### ЙЕГОВÆМÆ ИГЪОСÆ

<sup>7</sup> **Бакæсæ Аввакум 1:5–7.** Аввакум, ци 'й тухсун кодта, уой Йеговæн ку радзурдта, уæд, æвæдзи, сагъæс кодта, Йеговæ ин ци зæгъдзæй, уобæл. Куд уарзæгой Фидæ, уотæ ин Йеговæ æ дзурдти туххæй нæ бауайдзæф кодта, уомæн æма 'й лæдæрдтæй, æ фур тухстæй ке дзурдта. Удта ин фегъосун кодта, æ зæрдæ ибæл ка исæйивта, еци дзиуиттæгтæмæ ци æнгъæлмæ кæсуй, уой. Фуддзийнадаæн тагъд кæрон ке 'рцæудзæй, уой Йеговæ кæмæн радзурдта, уонæй Аввакум, æвæдзи, фиццаг адтæй.

<sup>8</sup> Йеговæ Аввакумæн балæдæрун код-

6. Ковун æхсидзгæ цæмæн æй?

7. Аввакум Йеговæн æ тухститæ ку радзурдта, уæд Йеговæ уомæ цæхуæн цæстæй ракас-тæй?

8. Йегови дзуапп Аввакуммæ æнахур цæмæн фæккастайдæ?

та, архайунмæ цæттæ ке æй, æма халдейæгти, гъома вавилойнагти къохæй Иуди фудзæрдæ æма æнæхатир цæргутти ке бафхуæрдзæй. Дзурдтæ, «уæ рæстæги», зæгъгæ, уобæл дзорæг адтæнцæ, æма Йеговæ израилæгтæн Аввакуми рæстæг истæрхон кæндзæй. Аввакум æй, æвæдзи, æнгъæл дæр н' адтæй, Йеговæ ин уæхæн дзуапп ке радзæй. Бæрæг адтæй, израилæгтæ никки фулдæр гъезæмæрттæ ке бавзардзæнцæ, уомæн æма вавилойнагтæ хъæбæр æнæхатир адтæнцæ, израилæгтæй берæ фуддæр. Израилæгтæ ма уæддæр Йегови закъæнтæ зудтонцæ. Цума Йеговæ æ адæни бафхуæрунмæ вавилойнагти цæмæн равзурста? Ду ба Аввакуми бунати цæбæл расагъæс кодтайсæ?

<sup>9</sup> **Бакæсæ Аввакум 1:12–14, 17.** Кæд æй Аввакум балæдæрдтæй, Йеговæ фудгæнгути куд бафхуæрдзæй, уой, уæддæр берæ цидæртæ ба кæронмæ наема лæдæрдтæй. Фал Аввакум сæрниллæг адæймаг адтæй æма æ зæрдæ Йеговæбæл дардта. Е бæрæг æй, Йегови, «мæ Къæдзæх», зæгъгæ, ке исхудта, уомæй (Дук. з. 32:4; Ис. 26:4). Аввакум нæ гурусхæ кодта, Хуцау уарзæгой æма фæлмæнзæрдæ ке æй, æма имæ фулдæр фарстатæ раттун дæр уой туххæй бандиудта. Зæгъæн: Йеговæ цæмæн бауаддзæй, цæмæй Иуди уавæр фæффуддæр уа æма адæн фулдæр гъезæмæрттæ бавзаронцæ? Нур цæмæннæ неци кæнуй? Алцигъон Хуцау фуддзийнадаæмæ æнцад цæмæн кæсуй? Йеговæ «Сугъдæг Хуцау» ку æй æма «æ цæститæ фуддзийнадаæмæ кæсунмæ æгæр кæдзос [ку] æнцæ».

9. Аввакуми цæхуæн фарстатæ тухсун кодтайонцæ?

<sup>10</sup> Хатгай махмæ дæр Аввакуми хузæн гъудитæ фæззиннуй. Библи ку фæккæсæн æма 'й ку фергасæн, уæд, зæгъæн ес, æма фегъосæн, Йеговæ нин ци дзоруй, уомæ. Уой фæрци ибæл нæ зæрдæ дарæн æма нæ нифс фæдардæр кæнуй. Уомæй уæлдай ма Йегови зæрдæвæрдти туххæй фулдæр базонæн, æ организаци нæ цæбæл ахур кæнуй, уомæ игъосгæй. Фал уæддæр, æвæдзи, фæззæгъæн: «Ескæд ма аци гъезæмарæ цард фæууодзæй?» Мадта æркæсæн, Аввакум идарддæр куд бакодта æма нæ е цæбæл ахур кæнуй, уомæ.

### ЙЕГОВАЕМÆ АЕНГЪАЕЛМÆ КÆСЕТÆ

<sup>11</sup> **Бакæсæ Аввакум 2:1.** Аввакум Йегови хæццæ ке радзурдта, е ин æ зæрдæ æрсабур кодта. Уой фæрци идарддæр æнгъæлмæ кастæй, Йеговæ архайун кæд райдайдзæй, уомæ. Æма зæгъгæ дæр уотæ кодта: «Æнцæд æнгъæлмæ кæсдзæн бæллæхи бонмæ» (Ав. 3:16). Хуцауи иннæ еузæрдон лæггадгæнгутæ дæр фæразонæй æнгъæлмæ кастæнцæ, Йеговæ гъуддагмæ кæд равналдзæй, уомæ. Æма нин сæ хабæрттæ нæ нифс фæдар кæнунцæ, уомæн æма нин æвдесунцæ, мах бон дæр уотæ архайун ке æй, уой (Мих. 7:7; Иак. 5:7, 8).

<sup>12</sup> Аввакуми хабарæй цæбæл ахур кæнæн? Фиццагидæр гъæуама алкæддæр Йеговæмæ коваен æма ин дзорæн, цидæриддæр нæ тухсун кæнуй, уой. Дуккаг, гъæуама игъосæн, Йеговæ нин æ Дзурд æма æ организаций фæрци ци дзоруй,

10. Хатгай махмæ дæр Аввакуми хузæн гъудитæ цæмæн фæззиннуй?

11. Аввакуми идарддæр куд фæндадтæй архайун?

12. Аввакуми хабарæй цæбæл ахур кæнæн?

уомæ. Æртиккаг, гъæуама фæразонæй æнгъæлмæ кæсæн, Йеговæ гъуддагмæ кæд равналдзæй, уомæ æма ма гурусхæ кæнæн, æ афони нæ нæ гъезæмæрттæй ке фæййервæзун кæндзæй, уобæл. Аввакуми ку фæнзæн, уæд нæ зæрди фарнæ кæронмæ дæр багъæуай кæндзиан. Ци нифс нин ес, е ба нин банхус кæндзæй, цæмæй фæразон æма амондгун уæн, цийфæнди зиндзийнаедтæбæл ма исæмбæлæн, уæддæр (Ром. 12:12).

<sup>13</sup> **Бакæсæ Аввакум 2:3.** Ке зæгъун æй гъæуй, Аввакум Йеговæмæ ке æнгъæлмæ кастæй, уомæй ин æ зæрдæ барохс кодта. Алцигъон Хуцау æй зудта, Аввакум цæхуæн гъезæмæрттæ æвзаруй, уой, æма ин æ нифс бафедар кодта, удта ин зæрдæ байвардта, тагъд рæстæги ин æ фарстатæбæл дзуапп ке ратдзæй. Зæгъæн ес, æма Йеговæ Аввакумæн загъта: «Фæразон уо æма мæбæл дæ зæрдæ дарæ. Æз дин дæ кувдтитæбæл æнæмæнгæй исдзуапп кæндзæн, уотæ дæмæ ку кæса, æма æрæгæмæ кæнун, уæддæр». Йеговæ ин æ зæрдæбæл æрлæуун кодта, æ зæрдæвæрдтæ кæд исæнхæст уодзæнцæ, еци рæстæг нисангонд ке æй. Æма 'й баразæнгард кодта, цæмæй имæ идарддæр дæр æнгъæлмæ кастайдæ. Æма æ пахампар нæ фæффудæнгъæл æй.

<sup>14</sup> Мах дæр гъæуама Йеговæмæ æнгъæлмæ кæсæн æма нин ци дзоруй, уомæ лæмбунæг игъосæн. Уотемæй цийфæнди зиндзийнаедти рæстæг дæр Йеговæмæ æнгъæлмæ кæсдзиан æма нæ зæрди уодзæй фарнæ. Киристе нæ разæнгард кодта, цæмæй Хуцау «ци рæс-

13. Йеговæ Аввакуми куд бафедар кодта?

14. Зин рæстæгути дæр куд гъæуама архайæн?



Цæмæн нæ фæндуй, хуæздæрæй нæмæ ци ес, уой Йеговæн дæттун?  
(кæсæ 14 абзац)

тæгутæ æма афонтæ иснисан кодта», æма нин ке нæма раргом кодта, уонæбæл æгæр берæ ма сагъæс кæнæн (Гъуд. 1:7). Гъæуама ни иронх ма уа, гъуддагмæ равналун кæд гъæуй, уой Йеговæ хуæздæр ке зонуй. Мадта нæ къохтæ ма уадзæн æма сæрниллæгæй æма фæразонæй Йеговæмæ æнгъæлмæ кæсæн, удта нæ рæстæгæй дæр раст пайда кæнæн æма игъосун кæнуни гъуддаги æгас хъауритæй архайæн (Мар. 13:35–37; Гал. 6:9).

**ЙЕГОВÆ ЦАРД РАТДЗÆЙ,  
Æ ЗÆРДÆ ИБÆЛ КА ДАРУЙ, УОНÆН**

15 Йеговæ зæрдæ æвæруй, рæстгæ-

15, 16. а) Аввакуми киунуги цæхуæн зæрдæвæрд ес? б) Еци зæрдæвæрд махæн цæбæл дзорæг æй?

нæг, «еузæрдон ке æй, уой фæрци» ке цардзæй æма зæнхæ «Йегови кади туххæй зонундзийнæдтæй» ке байдзаг уодзæй (Ав. 2:4, 14). Мадта фæразон ка æй æма Йеговæбæл æ зæрдæ ка даруй, уонæмæ æнгъæлмæ кæсуй дессаги хуæрзеуæг – æносон цард.

16 Расагъæс кæнæ, Аввакуми 2:4 ци финст ес, уобæл. Павел ма еци дзурдтæ æ финстæгути æртæ хатти æрхаста, æма уомæй бæрæг æй, хумæтæг зæрдæвæрд ке нæй, е (Ром. 1:17; Гал. 3:11; Дзиуит. 10:38). Цийфæнди зиндзийнæдти дæр нæ зæрдæ Йеговæбæл ку дарæн æма ибæл фæдарæй ку 'ууæндæн, уæд æнæмæнгæй фæууиндзиан, æ зæрдæвæрдтæ куд исæнхæст уодзæнцæ, уой. Йегови фæндуй, цæмæй

уæхæн уавæрти не 'ргом 'здæхт уа нæ нифс æма нæ федæнмæ.

<sup>17</sup> Фæстаг бæнтти ка цæруй, уонæн Аввакуми киунуги ес еу æхсидзгæ гъуди. Йеговæ æносон цардæй зæрдæ æвæруй, æ зæрдæ ибæл ка даруй, еци рæстгæнгутæн æгасемæндæр. Мадта идарддæр дæр архайæн, цæмæй Йеговæбæл нæ зæрдæ дарæн, цийфæнди зиндзийнæдтæбæл ма исæмбæлæн æма цæбæлфæнди ма тухсæн, уæддæр. Йеговæ Аввакумæн ци загъта, уой фæрци 'й мах дæр зонæн, ке нин æнхус кæндзæй æма нæ ке багъæуай кæндзæй, уой. Йеговæ нин фæлмæнæй зæгъуй, цæмæй ибæл нæ зæрдæ дарæн æма фæразонæй æнгъæлмæ кæсæн, æгас зæнхæ дæр æ Паддзахади дæлбарæ кæд исуодзæй, еци рæстæгмæ. Уæд зæнхæ байдзаг уодзæй амондгун æма фарнæуарзагæ адæнæй (Матф. 5:5; Дзиуит. 10:36–39).

### ЙЕГОВАБÆЛ УÆ ЗÆРДÆ ДАРЕТÆ ÆМА ЦИЙНÆ КÆНТÆ

<sup>18</sup> **Бакæсæ Аввакум 3:16–19.** Йегови дзурдтæ Аввакуми зæрди устур фæд ниууагътонцæ. Аввакум сагъæс кодта, Йеговæ рагидзаманти æ адæнæн ци дессаги гъуддæгтæ искодта, уонæбæл. Уой фæрци е 'ууæндундзийнадæ никки фæдардæр иссæй. Нур æй зудта, тагъд Йеговæ архайун ке райдай-дзæй, уой. Æма ма 'й кæд цæйбæрцæдæр рæстæг бабухсун гъудæй, уæддæр ин е æ нифс фæдар кодта. Аввакум нецæбæл бал гурусхæ кодта æма фæда-

---

17. Аввакуми киунуги цæхуæн æхсидзгæ гъуди ес?


18. Йегови дзурдтæ Аввакумæн куд банхус кодтонцæ?

рæй æууæндтæй, Йеговæ 'й ке багъæуай кæндзæй, уобæл æма е æ дзурдтæй дæр бæрæг æй. Еуæй-еу Библи æртас-гути гъудимæ гæсгæ 18 стих ком-коммæ æнгъезуй уотæ ратæлмац кæнун: «Æз гæппитæ кæндзæн æма кæфдзæн, мæ ервæзунгæнæг Хуцау ке æй, уобæл цийнæ кæнгæй». Аци гъудитæ нин нæ нифс хъæбæр фæдар кæнунцæ. Йеговæ нин дессаги федæнæй зæрдæ æвæруй æма алцидæр кæнуй, цæмæй еци зæрдæвæрдтæ исæнхæст уонцæ.

<sup>19</sup> Аввакуми киунугæ нæ фиццагидæр уобæл ахур кæнуй, цæмæй нæ зæрдæ Йеговæбæл дарæн (Ав. 2:4). Æма цæмæй нæ бон уа уотæ архайун, уой туххæй ба имæ гъæуама хæстæгдæр кæнæн. Гъæуй нæ 1) алкæддæр Йеговæмæ ковун æма нæ ци тухсун кæнуй, удта цæбæл гурусхæ кæнæн, уой ин дзорун; 2) лæмбунæг игъосун, Йеговæ нин æ Дзурди ци дзоруй, уомæ æма нин æ организаций фæрци ци разамунд дæгтуй, уомæ гæсгæ архайун; 3) гъæуй нæ еузæрдон ун æма фæразонæй æнгъæлмæ кæсун, Йеговæ æ зæрдæвæрдтæ кæд исæнхæст кæндзæй, уомæ. Пахампар Аввакум дæр уотæ архайдта. Кæд райдайæни хъæбæр нифссаст адтæй, уæддæр æ киунугæ ци дзурдтæй фæууй, уомæй бæрæг æй, æ зæрдæ æгасæйдæр Йеговæбæл ке дардта, æма цийнæ ке кодта. Мах дæр Аввакуми ку фæнзæн, уæд иссердзиан уодæнцойнæ, раст нæ цума нæ уæларвон Фидæ Йеговæ æхемæ æрбалхъивта, уотæ! Уæхæн дессаги уодæнцойнæ ма аци фуддуй-ней кæми иссердзиан?

---

19. Нæ бон куд æй Аввакуми хузæн уодæнцойнæ иссерун?



## Ка дин аразуй дæ зунд?

«Аци дуйне мабал фæнзетæ» (РОМ. 12:2).

КИРИСТЕЙ ахуркæнуйнæгтæ сагъæсти бафтудæнцæ! Етæ уотæ æнгъалдтонцæ, æма Йесо Израили паддза-хадæ нæуæгæй исфедар кæндзæй. Фал син нур ба зæ-гъуй, тагъд рæстæги гъезæмæрттæ ке бавзардзæй æма ке рамæлдзæй. Уобæл ин апостол Петур загъта: «Дæхецæн фæттæрегъæд кæнæ, Хецау. Уæхæн хабар дæбæл макæд æрцæуæд». Фал ин Йесо ба уотæ: «Рандæ мæ разæй, Сай-тан! Ду мин мæ рази цæлхдор æвæрис, уомæн æма дæ гъудитæ Хуцауи гъудитæ нæ 'нцæ, фал адæймаги» (Матф. 16:21–23; Гъуд. 1:6).

<sup>2</sup> Аци дзурдтæй Йесо бавдиста, Йегови зунд Сайтани дуйней зундæй куд хъæбæр хецæн кæнуй, уой (1 Иоан. 5:19). Петур Йесой разæнгард кодта, цæмæй æхе сагъæс бакодтайдæ, аци дуйней адæн куд фæккæнунцæ, уотæ. Фал æй Йесо зудта, Йегови уотæ ке фæндадтæй, цæмæй æхе бацæттæ кодтайдæ, тагъд рæстæги имæ ци гъезæ-мæрттæ æма мæлæт æнгъæлмæ кастæй, уомæ. Йесо Пе-турæн ци дзуапп равардта, уомæй бæрæг адтæй, е дæр

1, 2. а) Йесо Петурæн цæхуæн дзуапп равардта? (Кæсæ хузæмæ статьяй райдайæни.) б) Йесо ин уæхæн дзуапп цæмæн равардта?

ЗАРТÆ: 88, 45

### ЦÆХУÆН ДЗУАПП РАТДЗÆНÆ?

Гъуддагмæ Йегови цæстæй кæсун цæмæн гъæуй?

Йегови гъудитæ аци дуйней гъудитæй берæ уæлдæр цæмæн æнцæ?

Цæмæй аци дуйней зундæй архайун ма райдайæн, уой туххæй нæ ци кæнун гъæуй?

Йегови хузæн ке сагъæс кæнуй æма дуйней цæстингасæй хъæбæр идард ке æй.

<sup>3</sup> Махæй ба ци ес зæгъæн? Йегови зундæй архайæн æви аци дуйней зундæй? Ке зæгъун æй гъæуй, мах Хуцауи зæрдæ рохс кæнун фæндуй. Фал куд сагъæс кæнæн, уомæй ба ци ес зæгъæн? Архайæн, цæмæй алцæмæдæр Йегови цæстæй кæсæн? Ке зæгъун æй гъæуй, е æнцон нæй. Аци дуйней зундæй фегъæстæ унмæ ба берæ нæ гъæуй. Цæмæн? Уомæн æма аци дуйней зундахаст алкæмидæр рагъардта (Еф. 2:2). Фулдæр адæн æрмæстдæр сæхе сагъæс кæнунцæ æма тæссаг æй, еци зундахаст махмæ дæр ку багъара. Мадта аци дуйней адæни хузæн сагъæс кæнун æнцон æй, Йегови хузæн сагъæс кæнунбæл ба архайун гъæуй.

<sup>4</sup> Аци дуйнейæн уæхæн барæ ку раттæн, цæмæй нæ æ зундбæл араза, уæд мах дæр исуодзиан хуарзон æма нæ фæнддзæй, цæмæй, раст ци æй æма ци нæй, уой нæхуæдтæ лух кæнæн (Мар. 7:21, 22). Уомæ гæсгæ æхсидзгæ æй, цæмæй нæ гъудитæ уонцæ «Хуцауи гъудитæ», адæймаги гъудитæ нæ, фал. Æма нин аци статья еци гъуддаги банхус кæндзæй. Мах базондзиан, алцæмæдæр Йегови цæстæй кæсун хуарз цæмæн æй, уой. Уотæ ку архайæн, уæд нин е пайдайæй æндæр неци æрхæсдзæй, удта нин нæ сæребарæдзийнадæн дæр хъори хуасæ нæ уодзæй. Уомæй уæлдай ма æркæсдзиан, нæ бон

3. Алцæмæдæр Йегови цæстæй кæсун зин цæмæн æй?

4. а) Аци дуйнейæн уæхæн барæ ку раттæн, цæмæй нæ æ зундбæл араза, уæд нæ е цæмæ æркæндзæй? б) Аци статьяй ци базондзиан?

куд æй нæхе аци дуйней зундæй багъæуай кæнун. Иннæ статьяй ба базондзиан, аллихузи гъуддæгтæмæ нæ бон Йегови цæстæй кæсун куд æй, уой.

### ЙЕГОВАЕ КУД САГЪÆС КÆНУЙ, УОТÆ САГЪÆС КÆНУН ХУАРЗ ЦÆМÆН ÆЙ

<sup>5</sup> Еуæй-еуети нæ фæффæндуй, цæмæй син еске амона, цæхуæн зундбæл гъæуама хуæст уонцæ, уой. Уæхæн адæн уотæ фæззæгъунцæ: «Æз мæхе сæрæй сагъæс кæнун». Уомæй сæ уотæ зæгъун фæффæндуй, æма сæхе бон дæр æй унаффитæ хæссун, удта син еци барæ дæр ес. Еске зундамундмæ нæ фегъосунцæ, уомæн æма, иннети хузæн ку исуонцæ, уомæй фæгтæрсунцæ\*.

<sup>6</sup> Фал уотæ зæгъæн нæййес, æма Хуцауи хузæн сагъæс кæнун ку райдайæн, уæд нин нæхе гъуди нæбал уодзæй. 2 Коринфæгтæмæ 3:17 финст æй: «Йегови сугъдæг хъаурæ кæми ес, уоми ес сæребарæдзийнадæ». Фал ни алкедæр цæхуæн адæймаг уодзæй, е ба нæхецæй кæнгæ 'й. Нæ бон æй æвзарун, нæ зæрдæмæ ци цæуй, уой. Уæхæн сæребарæдзийнадæ нин Йеговæ равардта. Фал е уобæл дзорæг нæй, æма

\* Æцæгæй ба æхе сæребарæ ка хонуй, уонæбæл дæр бæрæг кæнуй иннети зунд. Æма е бæрæг фæууй, зæгъæн, цард куд фæззиндтæй, уобæл ку фæссагъæс кæнунцæ, уæд кенæ, сауæнгæ сæ уæле ци искæнонцæ, уой ку февзарунцæ, уæд дæр. Фал кæмæн дæтдзиан барæ, цæмæй нæ æ зундбæл араза, е ба нæхецæй кæнгæ 'й.

5. Еуæй-еуети еске зундамундмæ игъосун цæмæннæ фæффæндуй?

6. а) Йеговæ нин цæхуæн сæребарæдзийнадæ дæттуй? б) Еци сæребарæдзийнадæн арæнтæ ес?

нае сәребарәдзийнадаен араентәе нәй-йес. (**Бакәсә 1 Петури 2:16.**) Йегови фәндуй, цәмәй, хуарз әма ләгъуз ци әй, уой ниллух кәнун нае ку гъәуа, уәд Библийәй пайда кәнән. Цума уотә зәгъәен ес, әма уотемәй әцәг сәребарә нәбал уодзиан?

<sup>7</sup> Әркәсән еу цәветтонмә. Ниййергутә фәййархайунцә, цәмәй сә сувәлләнтти хуәрзәгъдаудзийнадабәл исахур кәнонцә. Зәгъәен, цәмәй сайгә ма кәнонцә, зийнадагәнагә ма уонцә әма иннети сагъәс кәнонцә. Әма уой туххәй уотә зәгъәен нәййес, әма син исуоләфуни барә нә дәттунцә. Уотемәй ниййергутә сә сувәлләнттән әнхус кәнунцә, цәмәй уой фәсте сә царди әнтәстгун уонцә. Сувәллон ку исустур уй әма ниййергути хәдзарә ку ниуадзуй, уәд ә цард аразун әхуәдәг райдайуй. Әма 'й ә ниййергутә куд ахур кодтонцә, уотә ку кәна, уәд әхе багъәуай кәндзәй аллихузи зиндзийнәдтәй әма уәлдай сәринезәй.

<sup>8</sup> Хуарз ниййерәги хузән Йегови дәр фәндуй, цәмәй ә сувәлләнттә амондгун цард кәнонцә (Исай 48:17, 18). Уомә гәсгә исфедар кодта, иннети хәццә фәдаунмә әма кәдзос цард кәнунмә нин ка әнхус кәнуй, уәхән уагәвәрдтә. Йегови фәндуй, цәмәй алли гъуддагмә дәр уой цәстәй кәсән әма, е цәмән аргъ кәнуй, уомән аргъ кәнән. Е уобәл дзорәг нәй, әма нин сәребарәдзийнадаә әппундәр нәбал уодзәй. Уой фәрци ма никки

7, 8. Алли гъуддагмә дәр Йегови цәстәй кәсән, е уобәл дзорәг цәмән нәй, әма нин сәребарәдзийнадаә әппундәр нәбал ес? Әрхәссә цәветтон.

арфдәр сагъәс кәнун дәр исахур уодзиан (Пс. 92:5; Әмб. 2:1-5; Ис. 55:9). Удта нә бон уодзәй амондгундәр нә ка кәндзәй, уәхән унаффитә хәсун, әма нә уой туххәй нәхецәй әндәр адәймаг уайун кәнун нае гъәудзәй (Пс. 1:2, 3). Алцәмәдәр Йегови цәстәй ку кәсән, уәд нин е берә пайда әрхәсдзәй.

### **ЙЕГОВИ САГЪӘСТӘ ӘНЦӘ УӘЛДӘР**

<sup>9</sup> Йегови хузән сагъәс кәнун ма нә фәндуй, ә сагъәстә аци дуйней сагъәстәй уәлдәр ке 'нцә, уой туххәй дәр. Аци дуйне берә унаффитә дәттуй әгъдауи, бийнонти царди, кусти әма әндәр уәхән гъуддәгти фәдбәл. Фал еци унаффитә хецән кәнунцә, Йеговә еци гъуддәгтәмә цәхуән цәстәй кәсуй, уомәй. Зәгъәен, аци дуйне адәни уәхән зундбәл аразуй, цәмәй әрмәстдәр сәхе сагъәс кәнонцә, удта әнәгъдаудзийнади дәр ләгъузәй маци уинонцә. Бийнонти царди амондгун ка нәй, уони ба разәнгард кәнунцә рахецән унмә, уомән син әфсонә ку нае уа, уәддәр. Фал Библимә гәсгә еци унаффитә раст нә 'нцә. Цума уотә зәгъәен ес, әма дуйней унаффитә Библий унаффитәй хуәздәр әнцә?

<sup>10</sup> Киристе загъта: «Зунд бәрәг фәууй раст гъуддәгтәй» (Матф. 11:19). Адәнән наукаә әма технологий берә бантастәй, фал адән ке туххәй гъезәмарә кәнунцә, еци гъуддәгтән ба сә бон кәрон искәнун не 'ссәй, зәгъәен, тугъдтитән, расизмән әма фудгъуддәгтән. Уой хәццә ба ма сәмә

9, 10. Цәмәй бәрәг әй, Йегови гъудитә аци дуйней гъудитәй берә уәлдәр ке 'нцә?

æнагъдау цард кæнун дæр лæгъуз нæбал кæсуй. Фал берæ адæн арази кæнунцæ, æнагъдау цардæн берæ лæгъуз фæстеугутæ ке ес, уой хæццæ. Зæгъæн, бийнонтæ фехæлунцæ, незтæ берæ кæнунцæ æма ма берæ æндæр фæстеугутæ дæр. Мадта Йегови унаффитæй ба ци ес зæгъæн? Еци унаффитæмæ гæсгæ ка цæруй, онæн ба сæ бийнонтæ æнцæ амондгун, удта æнагъдау цард ци незтæмæ æркæнуй, онæй хизт æнцæ æма фæрнæй цæрунцæ æгас зæнхæбæл дæр син ци хуæртæ æма æнсувæртæ ес, уони хæццæ (Ис. 2:4; Гъуд. 10:34, 35; 1 Кор. 6:9–11). Куд æй уинæн, уотемæй Йегови гъудитæ аци дуйней гъудитæй берæ уæлдæр æнцæ.

<sup>11</sup> Рагидзаманти ка цардæй, еци еузæрдон лæггадгæнгутæ дæр æй зудтонцæ, Йегови сагъæстæ уæлдæр ке 'нцæ. Зæгъæн, Моисейæн «æгас Египети зунд» байамудтонцæ, фал уæддæр зунд Хуцауæй агурдта (Гъуд. 7:22; Пс. 90:12). Йеговæмæ кувта: «Байамонæ мин дæ нæдтæ» (Рац. 33:13). Моисей Йеговæн барæ равæрдта, цæмæй æй æ зундбæл аразтайдæ, æма си Йеговæ æ фæндон исæнхæст кæнунмæ испайда кодта, фæдар æууæндундзийнади хæцау дæр ма æй, исхудта (Дзитуит. 11:24–27).

<sup>12</sup> Апостол Павел адтæй зундгин æма ахургонд лæг, удта тæккæ минкбийдæр дууæ æвзагæбæл дзурдта (Гъуд. 5:34; 21:37, 39; 22:2, 3). Фал æй унаффæ хæссун ку гъæуидæ, уæд аци дуйней

11. Моисей ке зундæй архайдта æма ин е ци пайда æрхаста?

12. Павел унаффæ хæсгæй куд архайдта?

зундæй нæ пайда кодта, фал Хуцауи Дзурди унаффитæй. (**Бакæсæ Гъуддæгтæ 17:2; 1 Коринфæгтæмæ 2:6, 7, 13.**) Уой фæрци æ лæггади æнтæстгун адтæй æма исхайгин æй устур хуæрзеуæгæй – æносон царди нифсæй (2 Тим. 4:8).

<sup>13</sup> Мадта бæрæг æй, Хуцауи зунд аци дуйней зундæй уæлдæр ке æй, е. Æма Хуцауи уагæвæрдтæмæ гæсгæ ку архайæн, уæд уодзиан æцæг амондгун æма æнтæстгун. Фал Йеговæ æ зундбæл тухæй неке аразуй. Цæбæл нин сагъæс кæнгæ 'й, уой нин нæдæр «зундгин æма æууæнкгун цагъар» амондзæй, нæдæр хестæр нæлгоймæгтæ (Матф. 24:45; 2 Кор. 1:24). Алкедæр ни æхуæдæг гъæуама архайа, цæмæй алцæмæдæр Хуцауи цæстæй кæса. Цума нин еци гъуддаги ци банхус кæндзæй?

### АЦИ ДУЙНЕ ДÆ Æ ЗУНДБÆЛ МА АРАЗÆД

<sup>14</sup> Ромæгтæмæ 12:2 финст æй: «Аци дуйне мабал фæнзетæ, фал уæ зунд нæуæг кæнтæ æма уæ уодигъæдæ æййеветæ, цæмæй лæдæрайтæ, ци æй Хуцауи фæндон: ци имæ кæсуй хуарз, ци ин æй æхцæуæн æма ци æй æ цæсти æнхæст». Аци стихæй куд зиннуй, уомæ гæсгæ, рæстдзийнадæ базонунни размæ кудфæндий ма сагъæс кодтайдæ, уæддæр нæ бон æй раййевун, æма Хуцау куд сагъæс кæнуй, уотæ сагъæс кæнун. Алкæбæлдæр ни бæ-

13. Алцæмæдæр Хуцауи цæстæй кæсдзиан æви нæ, е кæмæй кæнгæ 'й?

14, 15. а) Цæмæй алцæмæдæр Йегови цæстæй кæсæн, уой туххæй нæ сагъæстæ цæбæл гъæуама уонцæ? б) Аци дуйней зундахæстæй нæхе цæмæн гъæуама гъæуай кæнæн? Æрхæссæ цæветтон.

Уæ суваеллæнттæн æнхус кæнтæ,  
цæмæй лæгъуз ерхæфсæнтæй  
сæхе гъæуай кæнонцæ?  
(кæсæ 18, 19 абзацтæ)



рæг кæнуй, раздæр цæхуæн цард код-тан æма нæ тоги ци рахастан, е. Фал е уобæл дзорæг нæй, æма зундахастæн раййевæн нæййес. Е кæнгæ 'й, фулдæр цæбæл сагъæс кæнæн, уомæй. Йеговæ цæхуæндæр гъуддагмæ цæхуæн цæстæй кæсуй, уобæл ку сагъæс кæнæн, уæд æй хуæздæр балæдæрдзиан, уой цæстингас алкæддæр раст ке фæууй. Æма нæ уæд фæнддзæй алцæмæдæр уой цæстæй кæсун.

<sup>15</sup> Фал уой туххæй гъæуама аци дуйней зундахастæй нæхе гъæуай кæнæн. Цума уомæ ци хауй? Гъæуама Йегови уагæвæрдти нихмæ ка цæуй, уæхæнæй мацæмæ кæсæн æма мацæмæ игъосæн. Е æхсидзгæ цæмæн æй, уой балæдæрунмæ æрхæссæн еу цæветтон. Зæгъæн, кадæр исфæндæ кодта е 'нæнездзийнадæ фæххуæздæр кæнун, æма райдæдта пайда хуæруйнагтæ хуæрун. Фал ин е ести пайда æрхæсдзæй, лæгъуз хуæруйнагтæ дæр ма ку хуæра, уæд? Уотæ махæн дæр нæ хъиа-

мæтæй неци пайда уодзæй, Хуцауи сагъæстæй уæлдай ма нæ зунд аци дуйней сагъæстæй дæр ку 'фсадæн, уæд.

<sup>16</sup> Фал уомæн гæнæн ес, цæмæй аци дуйней зундахастбæл æппундæр макæми æмбæлæн? Нæййес, уомæн æма нæ уæд «аци дуйнейæй æндæр ескумæ раледзун багъудайдæ» (1 Кор. 5:9, 10). Игъосун кæнгæй дæр нæбæл рамбаелуй, цидæр рæдуд гъудитæбæл хуæст ка æй, уæхæн адæн. Фал уæхæн гъудитæ фегъосгæй сæбæл гъæуама сагъæс кæнун ма райдайæн кенæ сæ нæ зæрдæмæ ма райсæн. Мадта Киристей фæнзæн æма Сайтан аци дуйне ци зундбæл аразуй, уой нæ зæрдæмæ хæстæг макæд уадзæн, удта гæнæн æма амалæй нæхе аци дуйнейæй еуварс дарæн. **(Бакæсæ Æмбесæндтæ 4:23.)**

<sup>17</sup> Зæгъæн, æмбæлттæ æвзаргæй гъæуама лæмбунæг уæн. Библи куд

16. Нæхе цæмæй гъæуама гъæуай кæнæн?

17. Цæхуæн гъуддæгти нæ бон æй нæхе аци дуйней зундахастæй багъæуай кæнун?

зæгъуй, уомæ гæсгæ, Йеговæн ка нæ лæггадæ кæнуй, уæхæн æмбæлтгæнин ку уа, уæд мах дæр уони хузæн сагъæс кæнун райдайдзиан (Æмб. 13:20; 1 Кор. 15:12, 32, 33). Уомæй уæлдай ма гъæуама лæмбунæг уæн ерхæфсæнтæ æвзаргæй дæр. Эволюци, фудгъуддæгтæ æма æнæгъдаудзийнадаæ кæми ес, уæхæн ерхæфсæнтæй еуварс ку уæн, уæд нæхе багъæуай кæндзиан, «Хуцауи туххæй ци зонæн, уой нихмæ цидæриддæр» æй, уомæй (2 Кор. 10:5).

<sup>18</sup> Фал еуæй-еухатт аци дуйней зундахаст æргом бæрæг нæ фæууй. Зæгъæн, арæх нæуæг хабæртгæ уотæ радзорунцæ, цæмæй адæн цæхуæндæр политикон гъуддæгти фарс ислæууонцæ. Кенæ ба зундгонд адæни кой кæнгæй фæдздзорунцæ, аци дуйней æнтæстдзийнадаæбæл нимад ци æй, уой туххæй. Кæцидæр кинотæ æма киунугутæн ба сæ гъуди æй, цæмæй дин дæхецæй æма дæ бийнонтæй уæлдæр маке уа. Æма нæмæ, ка 'й зонуй, уæхæн гъуди раст дæр фæккæсдзæй. Фал Библи куд зæгъуй, уомæ гæсгæ адæймаг æцæг амондгун уодзæй, æ царди фиццаг бунати Йегови ку æвæра, æрмæстдæр уæд (Матф. 22:36–39). Уомæй уæлдай ма кæд еуæй-еу аргъæуттæ æма мультфильмти дæр фиццаг бакастæй лæгъузæй неци фæууй, уæддæр си æнæгъдаудзийнадаæ уотæ равдесунцæ, цума си лæгъузæй неци ес.

<sup>19</sup> Ке зæгъун æй гъæууй, еугур ерхæфсæнтæ лæгъуз нæ 'нцæ. Фал уæддæр

18, 19. а) Аци дуйней зунд æргом бæрæг ку нæ фæууй, уæд уæлдай лæмбунæг цæмæн гъæуама уæн? б) Нæхемæ цæхуæн фарстатæ гъæуама раттæн æма цæмæн?

гъæуама нæхе бафæрсæн: «Æргом бæрæг ку нæ фæууй, уæддæр æй балæдæрун, кæцидæр фæззелæнтæ си Библий уагæвæрдти нихмæ ке 'нцæ? Мæ сувæллæнтгæ ци кæсунцæ æма цæмæ кæсунцæ, удта мæхуæдæг ци кæсун æма цæмæ кæсун, уомæ мæ гъос дарун? Мæ сувæллæнтгæн æнхус кæнун алцæмæдæр Йегови цæстæй кæсун, цæмæй сæбæл, аци дуйней ци фегъосунцæ æма ци фæууинунцæ, е лæгъузæрдæмæ ма рабæрæг уа?» Хуцауи сагъæстæ аци дуйней сагъæстæй куд хецæн кæнунцæ, уой ку лæдæрæн, уæд нин æнцондæр уодзæй нæхе аци дуйней зундæй багъæуай кæнун.

### ДÆ ЗУНД ДИН КА АРАЗУЙ?

<sup>20</sup> Иронх ди ма уæд, нæ зунд нин кенæ Йеговæ араздзæй кенæ ба Сайтани дуйне. Дæу зунд ба ка аразуй? Ке гъудитæй æй идзаг кæнис, е. Нæ зунд аци дуйней гъудитæй ку идзаг кæнæн, уæд мах дæр аци дуйней зундбæл цæудзиан – фулдæр адæн ци зундбæл цæунцæ, уобæл. Мадта гъæуама лæмбунæг æвзарæн, цæмæ кæсæн, ци кæсæн, цæмæ игъосæн æма цæбæл сагъæс кæнæн, уой.

<sup>21</sup> Аци статьяй куд базудтан, уотемæй, цæмæй алцæмæдæр Йегови цæстæй кæсæн, уой туххæй аци дуйней зундахастæй нæхе гъæуай кæнун фæгæ нæй. Гъæуама Хуцауи гъудитæбæл арф сагъæс кæнæн, цæмæй æй нæ бон уа фæнзун. Æма нин еци гъуддаги ци банхус кæндзæй, уобæл ба дзурд цæудзæй иннæ статьяй.

20. Нæ зунд нин Хуцау араздзæй æви аци дуйне, е цæмæй кæнгæ 'й?

21. Иннæ статьяй дзурд цæбæл цæудзæй?



## Архайис, цæмæй ду дæр, Йеговæ куд сагъæс кæнуй, уотæ сагъæс кæнай?

«Уæ зунд нæуæг кæнтæ æма уæ уодигъæдæ æййеветæ» (РОМ. 12:2).

ЗÆГЪÆН, кадæр минкъий биццеуæн цидæр балавар кодта, æма нийергутæ сувæллоуæн зæгъунцæ, цæмæй ин райарфæ кæна. Æма е дæр бакодта, æ нийергутæ ин куд загътонцæ, уотæ. Фал ку фæуустурдæр æй, уæдта 'й æхуæдæг лæдæрун райдæдта, æ нийергутæ 'й уотæ цæмæн ахур кодтонцæ æма иннетæн сæ хуарздзийнади туххæй арфæ кæнун цæмæн гъæуй, уой. Æма нур иссæй боззæрдæ адæймаг, уомæн æма еци менеуæг æ зæрди ниффедар æй.

<sup>2</sup> Махæн дæр нæ гъуддаг уотæ 'й. Рæстдзийнадæ ку базудтан, уæд æй балæдæрдтан, Йегови сæйраг фæдзæхститæ æнхæст кæнун куд æхсидзгæ 'й, уой. Уой фæсте Йеговæмæ куд хæстæгдæр кодтан, уотæ 'й хуæздæр лæдæрун райдæдтан, куд сагъæс кæнуй æма аллихузи гъуддæгтæмæ цæхуæн цæстæй кæсуй, уой. Йегови зæрдæмæ ка цæуй, уæхæн гъуддæгтæ ку кæнæн æма уæхæн унаффитæ ку хæссæн, уæд уомæй æвдесдзиан, е куд сагъæс кæнуй мах дæр уотæ ке сагъæс кæнæн.

1, 2. Йеговæмæ куд хæстæгдæр кодтан, уотæ хуæздæр лæдæрун ци райдæдтан? Æрхæссæ цæветтон.

ЗАРТÆ: 56, 123

### КУД ÆЙ БАЛÆДÆРУН КÆНИСÆ?

Библи ку æртасæн æма ибæл ку сагъæс кæнæн, уæд нин е куд банхус кæндзæй Йегови хуæн сагъæс кæнун?

Йегови хуæн ку сагъæс кæнæн, уæд е нæ гъуддæгтæбæл куд рабæрæг уодзæй?

Йегови гъудитæбæл ку сагъæс кæнæн, уæд нин е зундгин унаффитæ хæссунмæ куд банхус кæндзæй?

<sup>3</sup> Йегови хузән ке сагъæс кәнән, е нин хуарздзийнадæй æндæр неци хæс-суй, фал хатгай гъуддагмæ Йегови цæстæй кæсун æнцон нæ фæууй, уомæн æма æнәнхæст ан. Зæгъән, мах æй зон-нән, Йеговæ хæтундзийнадæмæ, æхца уарзунмæ, игъосун кәнуни гъуддагмæ, тог уадзунмæ æма æндæр уæхән гъуд-дæгтæмæ ци цæстæй кæсуй, уой, фал нин, ка 'й зонуй, зин балæдæрæн фæу-уй, уæхән цæстæй сæмæ цæмæн кæсуй, уой. Ци нин банхус кæндзæй, цæмæй Йегови хузән сагъæс кәнән? Удта Йе-гови хузән ку сагъæс кәнән, уæд нин е куд банхус кæндзæй абони дæр æма федæни дæр зундгин унаффитæ хæс-сунмæ?

### НÆ БОН ЦИ АЙ КÆНУН, ЦÆМÆЙ МАХ ДÆР ЙЕГОВИ ХУЗÆН САГЪÆС КÆНÆН

<sup>4</sup> **Бакæсæ Ромæгтæмæ 12:2.** Аци сти-хи апостол Павел лæдæрун кәнуй, нæ бон ци æй кәнун, цæмæй алли гъуддаг-мæ дæр Йегови цæстæй кæсæн. Гъæуа-ма «аци дуйне мабал фæнзæн». Ай раз-мæ, еци статьяй куд базудтан, уомæ гæс-гæ е нисан кәнуй, нæ зунд аци дуйней гъудитæй гъæуай кәнун. Фал ма Павел уотæ дæр загъта, «уæ зунд нæуæг кән-тæ», зæгъгæ. Гъома гъæуама Библи æр-тасæн, Хуцауи гъудитæ балæдæрунбæл архайæн, сагъæс сæбæл кәнән æма ар-хайæн алцæмæдæр уой цæстæй кæсун.

<sup>5</sup> Æртасунмæ айдагъ кæсун кенæ дзуæппитæ баханхæ кәнун нæ хауй.

3. Еуæй-еухатт гъуддагмæ Йегови цæстæй кæсун зин цæмæн фæууй?

4. Павели дзурдтæ, «уæ зунд нæуæг кәнтæ», зæгъгæ, куд лæдæргæ 'нцæ?

5. Æртасунмæ ци хауй?

Æртасгæ ку фæккәнән, уæд фæсса-гъæс кәнән, Йегови туххæй си ци базудтан, уобæл, зæгъән, цæхуæндæр гъуддæгтæмæ ци цæстæй кæсуй æма куд сагъæс кәнуй, уой. Уомæй уæлдай ма фæййархайæн, цæмæй æй балæдæ-рæн, Йеговæ нин цидæр цæмæн кәнун кәнуй, цæмæйдæр ба нæ цæмæн фæ-дзæхсуй, уой. Удта ма фæссагъæс кән-нән, нæ гъудити æма нæ гъуддæгти раййевун нæ ци гъæуй, уобæл дæр. Ке зæгъун æй гъæуй, алли хатт нин алцæ-бæл расагъæс кәнун нæ уайдзæй. Фал нæ бон æй, æртасунмæ ци рæстæг рахе-цæн кодтан, уомæн е 'мбеси бæрцæ, ра-сагъæс кәнунмæ рахецæн кәнун (Пс. 119:97; 1 Тим. 4:15).

<sup>6</sup> Хуцауи Дзурдбæл ку фæссагъæс кән-нән, уæд е æркæнуй еу хуарз гъуддаг-мæ. Фиццагидæр æй нæхецæн балæдæ-рæн, Йегови цæстингасмæ фау æрхæс-сæн ке нæййес. Мах алцæмæдæр Йе-гови цæстæй кæсун райдайæн æма 'й балæдæрæн, уотæ раст ке æй. Уотемæй нæ зунд нæуæг кәнун райдайуй, æма æндæрхузи сагъæс кәнун райдайæн – Йеговæ куд сагъæс кәнуй, уотæ.

### НÆ САГЪÆСТÆ НÆ ГЪУДДÆГТÆБÆЛ КУД ФÆББÆРÆГ УНЦÆ

<sup>7</sup> Цæбæл фæссагъæс кәнән, е нæ гъуддæгтæбæл дæр рабæрæг уй (Мар. 7:21–23; Иак. 2:17). Цæмæй уой хуæз-дæр балæдæрæн, уой туххæй æркæсæн цалдæр хабаремæ. Фиццаг æй Кирис-

6. Хуцауи Дзурдбæл ку фæссагъæс кәнән, уæд нин е ци пайда æрхæссуй?

7, 8. а) Йеговæ гъæздугдзийнадæмæ цæ-хуæн цæстæй кæсуй? (Кæсæ хузæмæ ста-тьяй райдайæни.) б) Мах дæр гъæздугдзий-надæмæ Йегови цæстæй ку кæсæн, уæд нин алцæмæйдæр æхсидзгæдæр ци уодзæй?

тей райгурци хабар. Йесо ками райгурдæй, уомæй хуарз зиннуй, Йеговæ гъæздугдзийнадæмæ цæхуæн цæстæй кæсуй, е. Иосиф æма Марийæ хумæтæг цард кодтонцæ, фал уæддæр Йеговæ æ Фурти исгъомбæл кæнунмæ уони равзурста (Лев. 12:8; Лук. 2:24). Йесо ку райгурдæй, уæд æй Марийæ ниввардта «кæвдæси, уомæн æма, æхсæвæ ками æрлæудтайуонцæ, уæхæн бунат не 'ссирдтонцæ» (Лук. 2:7). Йегови ку бафæндадтайдæ, уæд Йесо хуæздæр уавæрти райгурдайдæ. Фал Йеговæ фиццагидæр кастæй, æ Фурти ин ка гъомбæл кодтайдæ, уонæн Хуцауæн лæггадæ кæнун цæхуæн бунати адтæй, уомæ.

<sup>8</sup> Мадта Йесо цæхуæн уавæрти райгурдæй, уомæй хуарз зиннуй, Йеговæ гъæздугдзийнадæмæ цæхуæн цæстæй кæсуй, е. Еуæй-еу ниййергути фæффæндуй, цæмæй сæ сувæллæнттæн хуæздæрæй ци ес, е уа, кæд уой туххæй Йеговæй раидард уодзæнцæ, уæддæр. Фал бæрæг æй, Йеговæн алцæмæй æхсидзгæдæр æй, æ хæццæ син ци лимæндзийнадæ ес, е. Ду дæр еци гъуддагмæ Йегови цæстæй кæсис? Дæ гъуддæгтæ цæбæл дзорæг æнцæ? (**Бакæсæ Дзиуиттагтæмæ 13:5.**)

<sup>9</sup> Дуккаг гъуддаг ба æвдесуй, иннетæн къахкъуæрæн ка исуй, уонæмæ Йеговæ цæхуæн цæстæй кæсуй, уой. Йесо загъта: «Фал, мæнбæл ка æууæндуй, еци минкъийтæй еуей дæр ка фæррæдуйун кæна, уомæн ба хуæздæр уайдæ, æ хъурбæл ин куройни дор ку бакæниуонцæ æма 'й денгизи ку ниггæлдзиуонцæ» (Мар. 9:42). Аци дзурдтæй

9, 10. Нæ бон куд æй бавдесун, мах дæр Йегови цæстæй ке кæсæн, къахкъуæрæн ка исуй, уæхæн гъуддæгтæмæ?

бæрæг æй, Киристе уæхæн адæнмæ цæхуæн цæстæй кæсуй, е. Алцæмæйдæр æ Фиди хузæн ке æй, уомæ гæсгæ ба федарæй зæгъæн ес, æма Йеговæ дæр уæхæн цæстæй кæсуй, Киристей фæдбæлдзæугутæн къахкъуæрæн ка исуй, уонæмæ (Иоан. 14:9).

<sup>10</sup> Ду дæр еци гъуддагмæ Йеговæ æма Киристей хузæн кæсис? Дæ гъуддæгтæ ба цæбæл дзорæг æнцæ? Зæгъæн, дæ зæрдæмæ цæхуæндæр хъæппæликонд цæуй. Фал æй ку зонай, æма æмбурди е кæмæндæр къахкъуæрæн исуодзæй кенæ имæ æнæгъдау гъудитæ фæззиндзæй, уæд куд бакæндзæнæ? Дæ уарзондзийнадæ дæ баразæнгард кæндзæй, хуæртæ æма æнсувæрти сагъæс бакæнунмæ? (1 Тим. 2:9, 10).

<sup>11</sup> Æртиккаг гъуддаг ба æй, Йеговæ фуддзийнадæй е 'сæфт ке уинуй, е (Ис. 61:8). Ке зæгъун æй гъæуй, Йеговæ 'й зонуй, еуæй-еухатт нин зин ке фæууй, раст куд æй, уотæ бакæнун, уомæн æма æнæнхæст ан. Фал æй уæддæр фæндуй, цæмæй мах дæр уой хузæн фуддзийнадæй не 'сæфт уинæн. (**Бакæсæ Псалом 97:10.**) Еци гъуддæгтæй Йеговæ е 'сæфт цæмæн уинуй, уобæл ку сагъæс кæнæн, уæд сæмæ мах дæр уой цæстæй кæсун райдайдзиан, æма нин е хъауритæ дæтдзæй, цæмæй си нæхе гъæуай кæнæн.

<sup>12</sup> Йегови хузæн сагъæс кæнун ку исухур уæн, уæд æй лæдæрдзиан, цæхуæндæр гъуддæгтæ лæгъуз ке 'нцæ, кæд они туххæй Библий комкоммæ неци финст ес, уæддæр. Зæгъæн, нæ рæстæги хъæбæр парахат иссæй, уæргутæбæл

11, 12. Цъумурдзийнадæмæ Йегови цæстæй ку кæсæн æма хæбæл хуæцун ку зонаен, уæд нæ е тæрегъæдæй куд багъæуай кæндзæй?

кафт ке хонунцæ, уæхæн æнæгъдау кафт. Кедæрти гъудимæ гæсгæ уæхæн кафт тæрегъæдбæл нимад нæй, уомæн æма си хæтгæ нæ фæккæнунцæ\*. Фал цума Йеговæ ба ци гъуди кæнуй? Йеговæ аллихузи цъмурдзийнадæй дæр е 'сæфт уинуй. Гъæйдæ мадта уæхæн гъуддæгтæй нæхе хезæн, хебæл хуæцун зонæн æма, Хуцау е 'сæфт цæмæйдæриддæр уинуй, уомæй мах дæр не 'сæфт уинæн (Ром. 12:9).

### РАГАЦАУ РАСАГЪÆС КÆНÆ, ЦÆХУÆН УНАФФÆ РАХÆСДЗÆНÆ, УОБÆЛ

<sup>13</sup> Библи æртасгæй нæ бон æй сагъæс кæнун, цæхуæндæр уавæри ку бахауæн, уæд куд кæндзиан, уобæл æма Йеговæ уомæ цæхуæн цæстæй рахæсдзæй, уобæл дæр. Уотемæй дæ унаффæ уайтагъд рахæссун ку багъæуа, уæд уодзæнæ цæттæ (Æмб. 22:3). Æркæсæн цалдæр цæветтонмæ Библийæй.

<sup>14</sup> Потифари уосæ Иосифи æрсайунмæ ку гъавта, уæд ин Иосиф не 'сарази æй. Æвæдзи, раздæр дæр сагъæс кæнидæ, Йеговæ лæг æма уоси цардмæ цæхуæн цæстæй кæсуй, уобæл. (**Бакæсæ Райдайæн 39:8, 9.**) Иосиф Потифари уосæн загъта: «Куд гъæуама бакæ-

\* Уæргутæбæл кафт хонунцæ, æрдæгбæгънæг силгоймаг, æхца ин ка бафиста, уой гъæбеси ку исбадуй æма æнæгъдау кæфтитæ ку фæккæнуй, уой. Гæнæн ес, æма уæхæн миутæ хæтундзийнадæбæл дæр нимад æрцауонцæ æма сæ барадон комитетæн æвзарун багъæуа. Киристон уæхæн миути ку бафтуя, уæд æй гъæудзæй хестæр нæлгоймæгтæй æнхус ракорун (Иак. 5:14, 15).

13. Цæмæй зундгин унаффæ рахæссæн, уой туххæй, Йеговæ куд гъуди кæнуй, уобæл рагацау расагъæс кæнун цæмæн гъæуй?

14. Иосиф Потифари уосæн ци загъта, уомæй ци ес базонæн?

нон уæхæн фуддзийнадæ æма Хуцауи рази тæрегъæд куд гъæуама искæнон?» Бæрæг æй, Иосиф дæр Хуцауи хузæн ке сагъæс кодта. Дæуæй ба ци ес зæгъæн? Зæгъæн, кусти кадæр дæ хæццæ гъазæн дзубандитæ кæнуй. Кенæ ба дин дæ телефонмæ кадæр æнæгъдау финститæ кенæ хузтæ æрветуй\*. Рагацау ку расагъæс кæнай, уæхæн уавæрмæ Йеговæ ци цæстæй кæсуй, уобæл æма е раст цæмæн æй, уой ку балæдæрай, уæд дин дзæвгарæ æнцондæр уодзæй дæхе раст бадарун.

<sup>15</sup> Нур ба æркæсæн æртæ дзиуиттаг биццеуи Седрах, Мисах æма Авденагой хабармæ. Паддзах Навуходоносор бардзурд ку равардта, цæмæй алкедæр сугъзæрийнæ гумерийæн бакова, уæд аци æртæ биццеуи ба лæугæ байзадæнцæ. Паддзахæн ци дзуапп равардтонцæ, уомæй бæрæг æй, рагацау ке расагъæс кодтонцæ, ести уæд Йеговæбæл еузæрдонæй куд байзайдзæнцæ, уобæл (Рац. 20:4, 5; Дан. 3:4–6, 12, 16–18). Абони махæй ба ци ес зæгъæн? Зæгъæн, де 'мкосгутæ сæхе цæттæ кæнунцæ, мæнгæ дини хæццæ баст бæрæгбонмæ, æма дин дæ хецау зæгъуй, цæмæй ду дæр æхца раттай. Куд бакæндзæнæ? Уæхæн уавæрбæл кæд исæмбæлдзæнæ, уомæ

\* Телефонæй æнæгъдау финститæ, хузтæ кенæ видеороликтæ æрветун хуннуй секстинг. Уæхæн гъуддаг, гæнæн ес, æма барадон комитетæн æвзаруйнаг дæр фæуауа. Уотæ дæр адтæй, æма уæхæн гъуддаги туххæй æригæнтти багъæуидæ тæрхондони рази дзуапп дæттун. Фулдæр базонуни туххæй кæсæ нæ сайти рубрики «Фæсивæды фарстатæ» статьямæ «Цы хъуамæ зонон секстингы тыххæй?» (БИБЛИЙЫ АХУЫРÆДТÆ > ÆРЫГÆТТÆ). Уомæй уæлдай ма кæсæ статья «Как поговорить со своим ребенком о секстинге?», 2013 анги, ноябри «Пробудитесь!», 4, 5 фæрстæ.

15. Махæн дæр Седрах, Мисах æма Авденагой хузæн ци банхус кæндзæй Йеговæбæл еузæрдонæй байзайун?



Тоги, удта аендæр гъæугæ гæгъæдитæмæ æркастæ æма дæ дохтири хæццæ радзурдтай?  
(кæсæ 16 абзац)

æнгъæлмæ кæсуни бæсти хуæздæр ад-  
тайдæ рагацау расагъæс кæнун, Йеговæ  
уой туххæй ци гъуди кæнуй, уобæл. Уо-  
темæй дин æнцондæр уодзæй еци æртæ  
дзиуиттаг биццеуи хузæн дæ гъуди ба-  
лæдæрун кæнун æма раст куд æй, уотæ  
бакæнун.

<sup>16</sup> Гъæуй ма рагацау расагъæс кæнун,  
æвваст дæ дохтирти æнхус ку багъæуа,  
уæд дин Йеговæбæл еузæрдонай бай-  
зайунмæ ци банхус кæндзæй, уобæл. Ке  
зæгъун æй гъæуй, мах нæхемæ нæдæр  
тог уадзæн, нæдæр æ цуппар сæйраг  
хаййи. Фал ма ес, тоги хæццæ баст ка  
æй, аендæр уæхæн мадзæлттæ дæр, æма  
алли киристон дæр гъæуама æхуæдæг  
рахæсса унаффæ, испайда си кæндзæй  
æви нæ. Еци гъуддаг лух кæнгæй гъæуй  
лæмбунæг æркасун, Йегови цæстин-  
гас бæрæг кæми æй, уæхæн стихтæмæ  
Библийæй (Гъуд. 15:28, 29). Еци фарс-  
та хуæздæр æй рагацау ниллух кæнун,

16. Цалинмæ нæ дохтирти æнхус нæ багъу-  
дæй, уæдмæти Йегови цæстингас балæдæрун  
æхсидзгæ цæмæн æй?

сæйгæдонæмæ ку бахауай, фур ристæй  
ку гъезæмарæ кæнай æма дæ дохтиртæ  
ку тагъд кæнонцæ, уæд нæ, фал. Гъуд-  
даг лæмбунæг рартасун, гъæугæ гæ-  
гъæдитæ байдзаг кæнун æма дохтири  
хæццæ радзубанди кæнун нур гъæуй\*.

<sup>17</sup> Нур ба нæ зæрдæбæл æрлæуун кæ-  
нæн, Йесо Петури æнæргъуди дзурд-  
тæбæл, дæхецæн фæттæрегъæд кæнæ,  
зæгъгæ, ци дзуапп равардта, уой. Ки-  
ристе, æвæдзи, берæ сагъæс кодта, Ху-  
цау ин ци баихæс кодта, удта æ цард  
æма мæлæти туххæй ци пахампарæд-  
тæ гъæуама исæнхæст адтайуонцæ, уо-  
нæбæл. Æма ин е хъаурæ лæвардта,  
цæмæй идарддæр дæр Йеговæбæл еу-  
зæрдон адтайдæ æма уой фæсте ба æ  
цард мах туххæй нивондæн æрхастай-  
дæ. **(Бакæсæ Матфеййи 16:21–23.)**

\* Аци фарстай фæдбæл ма Библий ци уагæвæрдтæ  
ес, уони иссерæн ес киунуги «Хуыцауы уарзтæй дæхи  
æнæхай ма фæкæн» 246–249 фæрстæ.

17–19. Йеговæ куд гъуди кæнуй, уой рагацау  
базонун хуарз цæмæн æй? Нæхе нæ рагацау  
цæхуæн уавæртæмæ гъæуй бацæттæ кæнун?

<sup>18</sup> Абони дæр Йегови фæндуй, цæмæй е 'мбæлттæ уæн æма хуарз хабар игъосун кæнуни гъуддаги нæ бон цидæриддæр æй, уой кæнæн (Матф. 6:33; 28:19, 20; Иак. 4:8). Фал нин еуæй-еуетæ ба сæ зæрдтæй Петури хузæн хуарз фæккæнунцæ. Зæгъæн, дæ кусти хецæу дин зæгъуй, дæуæн æй уæлдæр бунат раттун ке фæндуй æма дин федгæ дæр фулдæр ке кæндзæй. Фал æй лæдæрис, уой фæсте дин Хуцауи гъуддæгтæн минкыйдæр рæстæг ке изайдзæй. Кенæ ба дин, зæгъæн, фадугат фæззиндтæй хуæздæр скъолай ахур кæнунмæ, æрмæст дæ уой туххæй дæ ниййергутæй идард цæрун гъæудзæй. Уæхæн уавæрти ку бахауай, уæд бал, æвæдзи, Йеговæмæ раковдзæнæ, нæ публикацити ци финст ес, уомæ æркæсдзæнæ æма дæ бийнонти кенæ хестæр нæлгоймæгти хæццæ радзордзæнæ. Фал цалинмæ уæхæн уавæрти нæ бахаудтæ, уæдмæ хуарз уайдæ *рагацау* базонун, уæхæн гъуддæгтæмæ Йеговæ цæхуæн цæстæй кæсуй, уой. *Æма* дин ести уæд, уæхæн уавæртæ фæлварæн нæ исуодзæнцæ. Зондзæнæ 'й, ци дин кæнгæ 'й, уой, уомæн æма дæхецæн рагацау ниллух кодтай, Йеговæн лæггадæ кæнун дин фиццаг бунати ке уодзæй.

<sup>19</sup> Æнгъезуй ма расагъæс кæнун, цæхуæн уавæрти ма нæ бон æй бахаун, уобæл. Ке зæгъун æй гъæуй, алцæмæ нæхе нæ бацæттæ кæндзиан. Фал Библи æртасунмæ рæстæг ку хецæн кæнæн, æма Йегови цæстингасбæл ку сагъæс

кæнæн, уæд багъæуаги æнæмæнгæй æргъуди кæндзиан, ци бакастан, уой, æма раст унаффæ рахæсдзиан. Гъæйдæ мадта Библи æртасгæй архайæн, Йеговæ куд сагъæс кæнуй, уой балæдæрунбæл, цæмæй гъуддагмæ уой цæстæй кæсæн. Уотемæй зундгин унаффитæ хæсдзиан нур дæр æма федæни дæр.

## ЙЕГОВИ ЦÆСТИНГАС ÆМА ДÆ ФЕДÆН

<sup>20</sup> Мах зæрдиагæй æнгъæлмæ кæсæн нæуæг дуйнемæ. Нæ фулдæрæн нифс ес æносон цардæй зæнхæбæл. Хуцауи Паддзахади дæлбарæ адæн сæ гъезæмæрттæй исуæгъдæ уодзæнцæ. Алкæмæндæр уодзæй сæребарæдзийнадæ æма нæ бон уодзæй унаффитæ хæссун, нæ зæрдæмæ ци цæуй æма нæ ци фæндуй, уомæ гæсгæ.

<sup>21</sup> Ке зæгъун æй гъæуй, еци сæребарæдзийнадæн арæнтæ дæр уодзæй. Унаффитæ хæсгæй сæрниллæг адæн архайдзæнцæ Йегови закъæнттæмæ гæсгæ æма ин æ гъуди нимайдзæнцæ. *Æма* е дæр дессаг æй, уомæн æма уой фæрци адæн цийнæй æма фарнæй бафсæддзæнцæ (Пс. 37:11). Цалинмæ еци рæстæг нæма æрхъæрдтæй, уæдмæ ба нæ бон æй архайун, цæмæй алцæмæндæр Хуцауи цæстæй кæсæн æма абони дæр амондгун цард кæнæн.

20, 21. а) Нæуæг дуйней нин цæхуæн сæребарæдзийнадæ уодзæй? б) Нæ бон ци æй кæнун, цæмæй абони дæр амондгун цард кæнæн?

